


عمران سیریز

دیوانے قاتل



عمران سیرت

سنسٹی سلسپنری اور ایکٹو سبے بھر پور ناول

دیوانے قاتل

مصنف :-
نغمہ صفی

25/

قیمت

ناشر
فلکشن فیکٹری
لیاقت آباد - کراچی نمبر 19

اس ناول کے جملہ حقوق بنام مصنف محفوظ ہیں
 جزوی یا کُلّی کسی بھی طور پر منتقل کرنے پر وہ قلم بردار نہیں
 یا فی دوی ڈرامے میں استعمال کرنے پر یا کسی اور طریقے پر استعمال
 کرنے کے لئے مصنف کی تحریر پر اجازت لینا ضروری
 ہے ورنہ قانونی چارہ جوئی کی جائے گی۔ اور ہر جہ خمد چہ کے دوم
 دار ہونگے۔

اس ناول کے نام مقام کردار افراد و واقعات اور تشبیہ دی
 جانوال چیزیں فرضی ہیں کسی سے مطابقت محض اتفاقیہ ہے
 جس کے لئے مصنف پرنٹر پبلشر یا ادارہ ذمے دار نہیں۔

تمام امور میں استحقاق کا حق صرف کراچی صوبہ سندھ کی عدالتوں کو
 حاصل ہوگا۔

فضلی سنز آفیسٹ پریس کراچی میں چھپ کر شائع ہوئی۔

دو حصوں میں مکمل

حصہ اول _____ دیوانے تامل

حصہ دوم تامل کی تلاش

ناشر
فکشن فیکٹری

لیاقت آباد - کراچی ۱۹

پیش لفظ

یہ ناول عمران کے کارناموں

میں ایک نیا اضافہ ہے ایک

سنسنی خیز اور ایکشن سے بھرپور

کہانی، یہ اُن لوگوں کی کہانی ہے جن

کا دیوتا گم ہو گیا تھا۔ اور وہ اسے تلاش

کرنے کا چاہتے تھے۔ ہر قدم پر سسپنس اور

ہر صفحہ پر دل دھڑکا دینے اور اعصاب میں

تناؤ پیدا کرنے والی سنسنی اور ایکشن موجود ہے۔

نغمہ صفی نے اپنے اس ناول میں بے پناہ محنت کی ہے

اور آپ کہانی پڑھتے ہوئے اُسے یقیناً محسوس کریں گے۔

یہ ناول ان لوگوں کے لئے داس عبرت ہے جو ہر معصوم لڑکی کو

تروا کہ سمجھ کر مضمک کرنا چاہتے ہیں مگر نہیں جانتے کہ بعض نوالے

بد مضمی بھی پیدا کرتے ہیں۔ اور جان لیوا بھی ثابت ہوتے ہیں۔

ناول پڑھئے اور دیکھئے کہ آپ کی پسندیدہ مصنفہ نغمہ صفی نے آپ کے

کیسی کہانی لکھی ہے اسے کا انتظار رہے گا۔

ادارہ

سینٹو سیریز اور ایکشن سے بھرپور
عمران سیریز کے نئے ماحول

مصنف :-	فریدی قاتل مکمل ناول	۱۱ - ..
چوتھا شکار مکمل ناول	گر طبا کا ہنگامہ	۱۳ - ..
نئی این سی	زر ڈیوش شیطان	۱۴ - ..
بلیک چارلی	ہیرڈن کا ہنگامہ	۱۵ - ..
ڈیو آف بادل	دیوانے قاتل حصہ اول	۱۰ - ...
پراسرار خود کشی	" " حصہ دوم	۱۰ - ..
آخری قاتر		
چور سیر		
کریمنل آف ڈینرٹ	مصنف :- ایم اے راحت :- عمران سیریز	
برق کی قبر	لافنگ ڈیو مکمل ناول	۹ - ..
عمریت	سیاہ جیتے دونوں حصہ اول	۱۵ - ..
برادر کلک حصہ اول	خوف تے سلتے حصہ دوم	۹ - ..
کلب کا ہنگامہ حصہ دوم	آخری شکار دونوں حصہ سوم	۱۵ - ..
عندۃ سبکس حصہ اول	رنکین ساتے اول دوم	۱۳ - ..
گینگ لیڈر حصہ دوم	فولادی شیطان - زیر طبع	.. - ..
قاتل کوٹن مکمل ناول	مصنف :- ابن کلیم :- عمران سیریز	
اسمگلر درندہ	آلتی طشری مکمل ناول	۱۵ - ..
پراسرار ایڈوجر حصہ اول	شگراں	۱۰ - ...
اجحق بھارتی حصہ دوم	پہاڑوں کا مسافر	۹ - ..
اشفاق آبی آگ حصہ اول	صحرائی دشمن حصہ اول	۷ - ..
ناچتے شعلے حصہ دوم	دشمن صحرا حصہ دوم	۷ - ۵

عِبْرَتِ مَآءِ آج ہی طلب کیجئے

ایوب اکیڈمی

لو سٹ بکس نمبر ۲۶۳ بیاقت آباد کراچی ۱۹

ایس قریشی کے اور سامنے کے صفحے پر دیکھتے گئے سارے
نولہ اب
کراچی بکڈ پلو - ۲۸ - اردو بازار کراچی سے مل سکتے ہیں۔

رات آدمی سے زیادہ گز چکی تھی۔
بنجر اور ویران پہاڑوں کے حصار میں گھری ہوئی اس چھوٹی سی بستی کے
مکین اپنے اپنے گھروں میں مہوشی کی نین سو رہے تھے۔
چودھویں رات کے چاند کی کرنوں میں نہانی ہوئی اس بستی کے مکان
دیکھ کر یہ اندازہ بخوبی لگایا جاسکتا تھا کہ مہذب دنیا کی حدوں سے سینکڑوں میل دور
بنجر اور بے آب و گیاہ پہاڑوں میں گھری ہوئی اس بستی میں رہنے والے دنیا کی
تہذیب سے بالکل ہی نا آشنا نہیں ہیں۔
اس بستی میں کچھ عمارتیں ایسی تھیں جنہیں گھاس پھوس کے جھونپڑے
ہی کہا جاسکتا تھا۔

لیکن اکثر عمارتیں جدید دنیا کے تعمیراتی اصولوں پر پتھروں کے بلاک کاٹ
کاٹ کر تعمیر کی گئی تھیں۔

ان میں اگرچہ صفائی اور خوب صورتی نہیں تھی لیکن یہ کہا جاسکتا تھا
کہ معماروں نے انہیں خوبصورت بنانے سے زیادہ ان کی مضبوطی پر توجہ دی

تھی۔

بستی کے عین وسط میں ایک بہت بڑی عمارت تھی۔ یہ عمارت گول تھی۔ اس کا طرز تعمیر بھی بستی کی دوسری عمارتوں سے جہاں گائے تھا اور مضبوطی کے علاوہ اس کی خوبصورتی پر بھی خاص توجہ دی گئی تھی۔

یہ عالیشان عمارت سطح زمین سے تقریباً بیس فٹ بلند ایک چبوترے پر تعمیر تھی۔ اس عمارت کے چاروں اطراف چار بڑے بڑے محرابی دروازے تھے۔ شاہ بلوط کی لکڑی کے بنے ہوئے ان دروازوں پر نقش و نگار کندہ تھے۔

چبوترے پر پہنچنے کے لئے چاروں طرف پتھروں کی سیڑھیاں بنی ہوئی تھیں۔ ہر سیڑھی ایک فٹ بلند اور تقریباً تین فٹ چوڑی تھی۔ چاند کی منقری گرنوں میں عمارت کی بیرونی خوبصورتی دیکھنے والوں کو متاثر کر دیتی تھی۔

عمارت میں استعمال ہونے والے پتھروں پر بھی نقش و نگار اور عجیب و غریب تصویریں کندہ تھیں۔

ہر دروازے کے سامنے سیڑھیوں سے لیکر چپاس گز تک پتھروں کے سہارے ایک طویل برآمدہ بنا ہوا تھا۔

عمارت کی گول چھت پر سفید رنگ میں سورج کا نقش بنا ہوا تھا جس میں کہ نہیں بھوٹ رہی تھی۔ اس عمارت کو بنانے میں نجانے کونسا مصالحہ استعمال کیا گیا تھا کہ چاند کی روشنی میں بھی چمک رہا تھا۔

عمارت کے محرابی دروازوں پر بھی بھڑکتی ہوئی کرنوں کے ساتھ سورج کے نقش بنے ہوئے تھے۔ اس عمارت کے چاروں طرف دروازوں کے سامنے ایک ایک محافظ ٹھہل رہا تھا۔

وہ چاروں تانبے کی رنگت کے مالک تھے اور انہیں اس حد تک مہذب کہا جاسکتا تھا کہ ان کے جسموں کے زیریں حصوں پر کسی جانور کی کھال کے لنگوٹ بندھے ہوئے تھے۔

وہ چاروں نہایت مستعدی سے اپنا فرض انجام دے رہے تھے۔ ان میں سے ہر ایک کے ہاتھ میں لمبے لمبے نیزے تھے وہ جب نیزوں کو حرکت دیتے تو ان کی اتنی جانڈ کی روشنی میں چمک اٹھتی۔ اس عمارت کے مغربی حصے میں قدرے تاریکی تھی کیونکہ چاند اب مشرقی افق پر جھک رہا تھا اور عمارت کا سایہ اس طرف چند گز کے فاصلے تک تاریکی پھیلائے ہوئے تھا۔

اس طرف کا محافظ دروازے کے سامنے کھڑا شاید تھک گیا تھا۔ کیونکہ اب وہ محرابی دروازے کے ساتھ عمارت کی دیوار سے ٹیک لگا کر بیٹھ چکا تھا۔

اسے بیٹھے زیادہ دیر نہیں ہوئی تھی کہ نیند اس پر غلبہ پانے لگی اور اس کی پکیں جھکنے لگیں۔

ٹھیک اسی وقت دروازے کے سامنے طویل برآمدے کے آخری سرے پر ایک انسانی سایہ نمودار ہوا۔ وہ چند لمحوں تک ایک ستون کی آڑ میں کھڑا اس طرف دیکھتا رہا۔

پھر، برآمدے کے پتھرے فرش پر سینے کے بل لیٹ گیا۔ اور سانپ کی سی تیزی کے ساتھ سیڑھیوں کی طرف رینگنے لگا۔

وہ بھی اسی قبیل کا ایک فرد تھا۔ اس کا تمام جسم برہنہ تھا صرف زیریں جھٹے پر کسی کی کھال کا مختصر سا لنگوٹ لپٹا ہوا تھا۔ وہ تیزی کے ساتھ سیڑھیوں کی طرف رینگ رہا تھا۔

اس کے ایک ہاتھ میں تیز دھار کا خنجر تھا اور دوسرے ہاتھ کی مٹھی میں دو چھوٹے پتھر بے ہوئے تھے۔

وہ سانپ کی سی تیزی کے ساتھ برآمدے میں رینگتا ہوا سیڑھیوں کے قریب پہنچ گیا۔

ایک لمحہ کیلئے دروازے کے قریب بیٹھے ہوئے محافظ کی طرف دیکھا پھر لیٹے ہی لیٹے سیڑھیاں چڑھنے لگا۔

اگر محافظ اس طرف دیکھ بھی لیتا تو شاید اُسے سیڑھیوں پر رینگتا ہوا وہ انسانی سایہ نظر نہ آسکتا کیونکہ سیڑھیوں کی بلندی اُسے چھپاتے ہوئے تھی۔

سیڑھیاں طے کرنے کے ساتھ ساتھ وہ بائیں طرف بھی سرکتا جا رہا تھا۔

اس طرح وہ محافظ کی سیدھ میں جانے کی بجائے قدرے بائیں جانب ہٹنا جا رہا تھا۔ یہاں تک کہ آخری سیڑھی کے قریب پہنچ کر وہ رک گیا۔

اس نے سر اٹھا کر محافظ کی طرف دیکھا جو دروازے کے قریب دیوار کے ساتھ ٹیک لگائے اور نگھ رہا تھا۔

وہ چند لمحے اس کی طرف دیکھتا رہا پھر اس نے ہاتھ میں پکڑا ہوا ایک

پتھر محافظ کے دائیں طرف سیڑھیوں پر اچھا لایا۔

پتھر گرنے کی آواز سن کر دروازے کے قریب بیٹھا ہوا محافظ گڑ بڑا کر اٹھ گیا اور نیزا سنبھالے آنکھیں پھاڑ پھاڑ کر اس طرف دیکھنے لگا جس طرف سے آواز ابھری تھی۔ لیکن اسے کچھ بھی نظر نہ آیا۔

چند لمحوں بعد سیڑھیوں پر لیٹے ہوئے آدمی نے ہاتھ میں پکڑا ہوا دوسرا پتھر بھی پوری قوت سے اس طرف اچھا لایا۔

اس بار محافظ اپنی جگہ پر کھڑا نہ رہ سکا۔ وہ نیزہ سنبھالے تحقیق حال کیلئے تیزی سے اس طرف سیڑھیوں سے نیچے اترنے لگا۔

محافظ جیسے ہی اپنی جگہ سے ہٹ کر سیڑھیوں کی طرف بڑھا وہاں لیٹا ہوا وہ آدمی سانپ کی سی تیزی کے ساتھ آخری سیڑھی عبور کر کے محرابی دروازے کی طرف بڑھنے لگا۔

چند لمحوں بعد ہی وہ دروازے کے قریب پہنچ چکا تھا۔ دروازے کے قریب پہنچ کر وہ رک گیا۔ اور خنجر کو دائیں ہاتھ سے پکڑ کر بائیں ہاتھ سے دروازے کی چوکھٹ کے قریب فرش پر کچھ ٹٹولنے لگا۔

اس کا ہاتھ ایک ابھری ہوئی لکڑی سے ٹکرایا وہ اس لکڑی کو جو کھونٹے کی طرح فرش میں گڑھی ہوئی تھی اپنی طرف کھینچنے لگا۔

وہ پوری قوت صرف کر رہا تھا۔ لکڑی آہستہ آہستہ اس کی طرف کھینچتی گئی اور اس کے ساتھ ہی بلند محرابی دروازہ کھلتا گیا۔

جب دروازہ اس قدر کھل گیا کہ ایک آدمی باسانی اس میں داخل

ہو سکے تو اس نے کھوٹا نما لکڑی کو چھوڑ دیا اور رینگتا ہوا اندر داخل ہو گیا
اندز داخل ہونے کے بعد اس نے دروازہ بند نہیں کیا بلکہ اچھل کر
دروازے کے پیچھے کھڑا ہو گیا۔

خنجر اس نے دایں ہاتھ میں پکڑ لیا اور دروازے کی اوٹ سے
جھانک کر باہر دیکھنے لگا۔

محافظ، آخری سیرھی تک گھوم آیا۔ وہ چاروں طرف آنکھیں بھاڑ
بھاڑ کر دیکھتا رہا لیکن اسے کچھ بھی نظر نہ آیا۔ تب وہ ان آوازوں کو اپنا دہم
سمجھ کر واپس لوٹ گیا۔

سیرھیاں طے کر کے وہ جیسے ہی چبوترے پر پہنچا اس کی نظر دروازے
کی طرف اٹھ گئی۔ جو تھوڑا سا کھلا ہوا تھا۔

دروازہ کھلا دیکھ کر وہ بُری طرح چونک گیا اور تیزی سے آگے
بڑھا۔ دروازے کے سامنے پہنچ کر وہ ایک لمحہ کیلئے رکا لیکن اس نے زیادہ
دیر تک سوچنے کی زحمت گوارہ نہیں کی اور نیزہ سنبھالے کھلے ہوئے
دروازے کے اندر داخل ہو گیا۔

وہ جیسے ہی اندر داخل ہو کر دو قدم آگے بڑھا دروازے کے پیچھے
کھڑے ہوئے آدمی نے اس پر چھلانگ لگا دی۔

اس نے ایک ہاتھ سے محافظ کا منہ سختی کے ساتھ دبا لیا اور دوسرے
ہاتھ سے اس کے سینے پر پے در پے خنجر کے وار کرتے لگا۔

محافظ اس اچانک افتاد کیلئے تیار نہیں تھا۔ اس کے منہ سے کوئی

آواز بھی نہ نکل سکی۔

اس کے ہاتھ میں پکڑا ہوا نیزہ بھی چھوٹ کر نیچے گر گیا۔ سینے سے خون کے فوارے چھوٹنے لگے۔ وہ بڑی طرح ہاتھ پیر مار رہا تھا۔ لیکن حملہ آور نے اسے اس وقت تک نہیں چھوڑا جب تک کہ وہ بالکل بے حس و حرکت نہ ہو گیا اس نے نہایت آہستگی کے ساتھ خون آلود لاش کو زمین پر ڈال دیا۔ اور دروازے کے اندرونی سمت چوکھٹ کے قریب ہی فرش پر لکڑی کی ایک کھوٹی کو ہاتھ کے زور سے دوسری طرف دھکیلنے لگا۔ جیسے جیسے کھوٹی مخالف سمت جا رہی تھی دروازہ بند ہو رہا تھا۔ دروازہ بند کرنے کے بعد وہ شخص اٹھ کر ادھر ادھر دیکھنے لگا۔ یہ ایک بہت بڑا ہال تھا۔ جسے عبادت گاہ کہنا زیادہ مناسب ہوگا۔

اس عبادت گاہ کے مشرقی سمت ایک چھوٹا سا بلند چبوترہ بنا ہوا تھا اور اس چبوترے پر ایک بہت بڑا سنہرے رنگ کا بت رکھا ہوا تھا۔ اس بت کے نقوش مردانہ ہی تھے اور سر پہ نوکدار کرنوں کا تاج رکھا ہوا تھا۔ بت کے دونوں طرف شمع دان روشن تھے۔ شمعوں کی زرد روشنی میں سنہرے رنگ کا بت چمک رہا تھا۔ اس کے تاج کی کرنیں اس طرح چمک رہی تھیں جیسے طلوعِ آفتاب سے ستہری شعاعیں بھوٹ رہی ہوں۔

بت والے چبوترے کے ساتھ ہی ایک اور چبوترہ بھی تھا جو بلندی میں اس سے کم تھا۔

اس چبوترے پر چلیے کی کھال بچھی ہوئی تھی۔ اور اس کھال کے

اوپر کسی جانور یا شاید انسان کی دو لمبی ہڈیاں رکھی ہوئی تھیں اس کے علاوہ اس عبادت گاہ میں اور کچھ نہیں تھا۔

وہ شخص جس نے محافظ کو ختم کر دیا تھا تیزی سے چلتا ہوا بت والے جبوترے کے قریب پہنچ گیا اور چمکتی ہوئی نظروں سے اس کی طرف دیکھنے لگا۔ بت کا جسم ناف تک بنا ہوا تھا۔ پخلا حصہ قلیط تھا۔ وہ شخص چند لمحوں تک جبوترے کے قریب کھڑا بت کی طرف دیکھتا رہا۔

پھر اس نے خون آلود خنجر دوسرے جبوترے پر ہڈیوں کے قریب رکھ دیا۔ اور اچھل کر جبوترے پر چڑھ گیا۔ پہلے اس نے بت کو دونوں ہاتھوں سے پکڑ کر اُسے ہلا دیا۔

بت خاصہ وزنی تھا۔ وہ آہستہ آہستہ سرکاتا ہوا جبوترے کے کنارے پر لے آیا۔ پھر آہستگی کے ساتھ نیچے کود گیا اور بت کو اپنے کندھے پر لا کر تیزی سے دروازے کی طرف بڑھا۔

سنہرے رنگ کا سورج دیوتا کا یہ بت ٹھوس سونے کا بنا ہوا تھا۔ اور اس کا وزن کم از کم ڈیڑھ من کے قریب تھا۔ دروازے کے قریب پہنچ کر اس نے بت کو آہستگی کے ساتھ فرش پر رکھ دیا۔

پھر گھونٹے کو کھینچ کر دروازہ کھولا۔ پہلے باہر جھانک کر دیکھا اس کے بعد اس نے بمشکل وزنی بت کو کندھے پر اٹھایا اور محافظ کی لاش پر نگاہ ڈالتا ہوا باہر نکل گیا۔

باہر آ کر اس نے پیر کی ٹھوکر کی مدد سے گھونٹے کو مخالف سمت

دبا کر دروازہ بند کر دیا۔

چند لمحوں تک ادھر ادھر دیکھا پھر وزنی بُت کو کندھے پر بٹھالے
تیزی سے چبوترے کی سیڑھیاں اترنے لگا۔

سیڑھیاں عبور کر کے وہ برآمدے میں پہنچ گیا اور طویل برآمدہ
اس نے چند ہی منٹ میں عبور کر لیا۔ برآمدے کے اختتام پر پہنچ کر وہ رک
گیا اور آنکھیں پھاڑ پھاڑ کر ادھر ادھر دیکھنے لگا۔

پھر اس کے منہ سے ایک عجیب سی آواز نکلی۔ یہ آواز اس قدر بلند
بھی نہیں تھی کہ زیادہ دور تک پھیل سکے۔ اس کے حلق سے آواز نکلنے کے
چند ہی لمحوں بعد ایک طرف سے ایک سایہ نکل کر وہاں پہنچ گیا۔

”اوہو، جبلہ، کیا تم سورج دیوتا کا مجسمہ لے آتے؟“؛ چند قدم کے
فاصلے پر اس شخص کی سرگوشی اُبھری۔

”ہاں۔ جلدی آؤ۔ یہ بہت وزنی ہے۔ میں زیادہ دیر تک اس کا
بوجھ برداشت نہیں کر سکوں گا۔“ جبلہ نے جواب دیا۔

دوسرا شخص جلدی سے بڑھ کر اس کے قریب آگیا۔ اس نے جبلہ کے
کندھے سے سورج دیوتا کا مجسمہ اپنے کندھے پر منتقل کر لیا اور دونوں تیزی
سے آگے بڑھنے لگے۔ یہ بستی کا راستہ تھا جس طرف وہ جا رہے تھے اس
راستے کے دونوں طرف پختہ دہلیم پختہ عمارتیں بنی ہوئی تھیں۔

وہ دونوں اس راستے پر تیزی سے آگے بڑھتے رہے۔ ان کے
قدموں کی ذرا سی آواز بھی نہیں اُبھر رہی تھی۔

کچھ دور تک جانے کے بعد وہ بائیں طرف ایک اور راستے پر گھوم گئے۔ اس راستے کے دونوں طرف بھی عمارتیں بنی ہوئی تھیں۔ لیکن عمارتوں کا یہ سلسلہ زیادہ طویل نہیں تھا۔ تقریباً ایک فرلانگ کے بعد عمارتوں کا سلسلہ ختم ہو گیا۔

یہ بستی کا آخری حصہ تھا۔ اس سے آگے ایک وسیع پتھر کا میدان پھیلا ہوا تھا۔

وہ دونوں اب اس پتھر کے میدان میں آگے بڑھ رہے تھے۔ اب ان کی رفتار پہلے سے کہیں زیادہ تیز ہو گئی تھی۔

یہ میدان تقریباً ایک میل تک پھیلا ہوا تھا۔ اس کے اختتام پر ایک چھوٹی سی پہاڑی تھی۔

اور اس پہاڑی کے پیچھے تو چھوٹی بڑی پہاڑی کا ایک وسیع سلسلہ پھیلا ہوا تھا۔ پہاڑی کے دامن میں پہنچ کر سورج دیوتا کا مجسمہ اس شخص نے لیکر اپنے کندھے پر لاد لیا۔ پہاڑی پر چڑھتے ہوئے بھی ان کی رفتار میں کمی نہیں آئی تھی۔

وہ اسی رفتار سے آگے بڑھتے رہے۔ اس سے بھی یہی اندازہ قائم کیا جاسکتا تھا کہ یہ راستہ ان کا دیکھا بھلا ہے اور رات کا اندھیرا بھی ان کی راہ میں حائل نہیں ہو سکا

یہ پہاڑی دو ڈھائی سو فٹ بلند تھی۔ پہاڑی کی چوٹی پر پہنچ کر چند لمحوں کے لئے رکے اور ادھر ادھر دیکھنے کے بعد دوبارہ آگے بڑھنے لگے۔

آگے بھی چھوٹی چھوٹی پہاڑیاں پھیلی ہوئی تھیں۔ وہ ان پہاڑیوں پر
بڑھتے اترتے رہے۔

کہیں کہیں سانس لینے کو صرف چند لمحوں کے لئے ہی رکھتے تھے۔ اس
وقت دن کا ملگسا سا اجالا پھیل رہا تھا جب وہ بستی سے تقریباً چھ میل دور
چھوٹی چھوٹی پہاڑیوں میں گھرے ہوئے ایک طویل وعریض میدان میں پہنچ
گئے۔ یہ میدان بالکل ہموار اور سپاٹ تھا لگتا تھا جیسے اُسے انسانی
ہاتھوں نے ہموار کیا ہو۔

لیکن اس میدان کے سپاٹ پن میں انسانی ہاتھوں کا دخل نہیں
تھا۔ اس وقت سورج دیوتا کا مجسمہ جبلہ کے کندھے پر تھا۔ اس نے اپنے
دوسرے ساتھی کی مدد سے مجسمہ کو اتار کر زمین پر رکھ دیا۔ اور ایک ہاتھ سے
اپنا کندھا دبانے لگا۔

”جیبو۔ تم خشک لکڑیاں جمع کر لو۔ میرا کندھا بہت سخت درد
کر رہا ہے۔“ جبلہ نے کندھا دباتے ہوئے کہا۔
اس کا ساتھی ادھر اُدھر بکھری ہوئی خشک جھاڑیاں ایک جگہ جمع
کرنے لگا۔

تھوڑی دیر بعد جبلہ بھی اُٹھ کر اس کے کام میں شریک ہو گیا۔ آدھے
گھنٹے میں انہوں نے لکڑیوں کا ایک بہت بڑا ڈھیر جمع کر لیا۔

دن کی روشنی اچھی خاصی پھیل چکی تھی اور وہ دونوں مشرقی افق کی
طرف دیکھ رہے تھے۔ جہاں گزرنے والے ہر لمحے کے ساتھ سُرخ پھیلتی جا

رہی تھی۔ چند منٹ بعد افق مشرق سے سورج نے سر اُٹھایا۔
 سورج کے طلوع ہوتے ہی چاروں طرف سنہری دھوپ پھیل گئی
 دھوپ کی کرنیں جیسے ہی سونے کے بت سے ٹکراتیں اس سے بھی اس
 طرح روشنی کی کرنیں بھوٹنے لگیں جیسے سورج طلوع ہو رہا ہو۔
 وہ دونوں تھوڑی دیر تک ایک دوسری کی طرف دیکھتے رہے۔
 پھر ان کی نظریں مشرقی افق کی طرف اُٹھ گئیں۔
 کبھی کبھی وہ پیچھے مڑ کر پہاڑیوں کی طرف دیکھ لیتے جس طرف سے
 وہ لوگ آئے تھے۔

انہیں اس بات کا بھی خدشہ تھا کہ اگر سورج دیوتا کی چوری کا پتہ چل
 گیا اور انہوں نے چاروں طرف پھیل کر چور کی تلاش شروع کر دی تو وہ
 پکڑے جائیں گے۔

سورج سوانیزحے پر آگیا۔ دھوپ اب تیز ہو گئی تھی۔ وہ دونوں
 اپنی قوتِ سماعت کا بھرپور استعمال کر کے کسی قسم کی آواز سننا چاہتے تھے۔
 تقریباً پندرہ منٹ مزید گزر گئے۔ وہ دونوں چونک کر ایک دوسرے
 کی طرف دیکھنے لگے۔

فضائیں گڑ گڑاہٹ کی ہلکی ہلکی آواز اُبھر رہی تھی۔ یہ آواز کبھی قریب
 آجاتی اور کبھی دور ہو جاتی۔ فضا میں اُبھرنے والی گڑ گڑاہٹ کی ڈوبتی
 اُبھرتی یہ آواز کسی طیارے ہی کی ہو سکتی تھی۔

جیسونے معنی خیز نگاہوں سے جبلہ کی طرف دیکھا پھر لنگوٹ میں

اڑ سے ہوئے دو چھوٹے چھوٹے پتھر نکال کر لکڑیوں کے ڈھیر کے قریب آگیا۔
 لکڑیوں کے ڈھیر کے قریب رک کر اس نے جلد کی طرف دیکھا جبکہ نے اثبات
 میں سر ہلادیا۔ اس نے دونوں پتھروں کو ایک دوسرے پر رگڑنا شروع کر دیا۔
 یہ حتماً پتھر تھے جن کے ٹکرانے سے ننھی ننھی جنگاریاں پھوٹ رہی تھیں
 چند لمحوں کی گوشش کے بعد ہی خشک لکڑیوں نے آگ پھٹ لی۔ آگ چند لمحوں تک
 سلگتی رہی پھر یکدم بجھ کر اُٹھی۔

آگ کا بہت بڑا لاؤ روشن ہو گیا۔ شعلے اُٹھنے لگے اور دھوئیں کی ایک
 موٹی لکیر آسمان کی طرف اُٹھنے لگی۔ چند منٹ گزرنے کے بعد فضا میں گہرے
 دالی گڑ گڑاہٹ کی آواز تیز ہو گئی۔

یہ آواز شمالی پہاڑیوں کی طرف سے آرہی تھی وہ دونوں لاؤ سے ددر
 کھڑے ان پہاڑیوں کی طرف دیکھ رہے تھے۔ دو چار منٹ مزید گزر گئے
 آواز اور بھی تیز ہو گئی۔

پھر کچھ ہی دیر بعد سفید رنگ کا ایک چھوٹا سا طیارہ شمالی پہاڑی کے
 عقب سے نکل کر سامنے آگیا۔ طیارے کا رخ اسی طرف تھا۔ طیارے کو
 دیکھ کر ان دونوں کے چہروں پر رونق سی آگئی۔

وہ ایک سینا طیارہ تھا۔ ایک انجن والا سینا طیارہ گڑ گڑاتا
 ہوا ان کے اوپر سے گزر گیا۔ یہ دونوں ہاتھ ہلا کر اشارہ کرنے لگے۔

طیارہ ایک لمبا چکر کاٹ کر دوبارہ شمالی پہاڑیوں کی طرف پہنچ گیا۔
 شمالی پہاڑیوں میں پہنچ کر طیارے کا رخ دوبارہ ان کی طرف ہو گیا۔

اس کا اگلا حصہ نیچے کی طرف جھک گیا تھا اور وہ بلندی کم کرتا ہوا میدان کی طرف آنے لگا۔ ان سے بہت دور طیارے کے پہیوں نے زمین چھولی اور وہ زمین پر جھکپوٹے کھاتا ہوا تیز رفتار می سے میدان میں دوڑنے لگا۔

میدان کے وسط میں آکر طیارے کی رفتار کم ہو گئی یہاں تک کہ وہ آگ کے الاؤ سے تقریباً سو گز کے فاصلے پر رک گیا۔ طیارہ رکتے ہی اس کا انجن بھی بند ہو گیا۔ کچھ دیر بعد جہاز کا دروازہ کھلا اور یکے بعد دیگرے تین آدمی دروازے سے نکل کر نیچے کود آئے۔ چہرے اور لباس سے وہ تینوں یورپ کے کسی ملک کے باشندے نظر آتے تھے۔

وہ تینوں طیارے سے اتر کر ان کی طرف بڑھنے لگے ان میں سے ایک کے ہاتھ میں ٹامی گن بھی دبی ہوئی نظر آ رہی تھی۔ انہیں دیکھ کر جبلہ اور جلیو بھی ان کی طرف بڑھنے لگے۔ کچھ ہی دور وہ آپس میں مل گئے۔ جبلہ اور جلیو نے مسکرا کر ان کا استقبال کیا۔

”کیا تم سورج دیوتا کو لیے آئے ہو جبلہ“ آئیوا لوں میں سے ایک نے پوچھا۔
 ”ہاں مسٹر سپنسر! میں نے اپنا وعدہ پورا کر دیا ہے۔ اب دیکھنا یہ ہے کہ تم بھی اپنا وعدہ پورا کرتے ہو یا نہیں۔“ جبلہ نے جواب دیا۔
 یقیناً۔ لیکن تمہیں مہذب دنیا کے کسی بھی شہر میں پہنچا دینے کے بعد ہماری ذمہ داری ختم ہو جائیگی۔“

”اور دوسرا وعدہ۔“ جبلہ سوالیہ انداز میں اس کی طرف دیکھنے لگا۔
 ”وہ بھی پورا کیا جائے گا تمہیں اتنی دولت دیدی جائیگی کہ تم لوگ آسودگی

کے ساتھ اپنی زندگی بسر کر سکو گے۔ تمہیں زندگی میں کوئی دکھ نہیں ہوگا، سپنسر
تے مسکرا کر جواب دیا۔

جبلہ ابھی کوئی جواب بھی نہ دے پایا تھا کہ سپنسر کے ساتھ آنیوالے ایک
آدمی کی نظر جبلہ اور جیمو کے عقب میں پہاڑوں کی طرف اٹھ گئی۔

”اوہ۔ مسٹر سپنسر۔ اس پہاڑی پر بہت سے قبائلی دوڑتے آرہے
ہیں کہیں ہمارے ساتھ دھوکہ تو نہیں کیا جا رہا۔“ وہ انگریزی میں چیخا۔

سپنسر اور دوسروں نے بھی اس طرف دیکھا اور چونک گئے۔ جبلہ اور
جیمو کے چہروں کی رنگت ہی اڑ گئی۔ بیسیوں قبائلی چمکتے ہوئے نیزے سنبھالے
بڑی تیزی کے ساتھ پہاڑی سے اتر رہے تھے۔

وہ جبلہ کے قبیلے والے تھے اور ان سب سے آگے ان کا سردار تھا۔
وہ بلند آواز میں چیخ کر کچھ کہہ رہے تھے۔

”اوہ، غضب ہو گیا مسٹر سپنسر، جلدی سے سورج دیتا کہ اٹھا کر
اپنی اڑنے والی مشین تک پہنچئے۔ ان کے تیور بہت خطرناک نظر آرہے ہیں
سردار کہہ رہا ہے کہ ہم میں سے کوئی بھی زندہ بچکر نہ جائے۔“ جبلہ چیخا۔

وہ سب اس طرف دوڑے جہاں سورج دیتا کا مجسمہ رکھا ہوا تھا۔

جبلہ ہی نے وہ مجسمہ اٹھالیا۔ اور وہ سب طیارے کی طرف دوڑنے لگے۔

قبائلی ان سے پانچ سو قدم کے فاصلے پر دوڑ رہے تھے۔ دوڑنے کے
ساتھ ساتھ وہ ان کی طرف نیزے بھی پھینک رہے تھے۔ لیکن فاصلہ زیادہ
ہونے کی وجہ سے نیزے آدھے راستہ ہی میں گر رہے تھے۔

وہ لوگ طیارے کے قریب پہنچ گئے۔ سپنسر کا ایک ساتھی سب سے پہلے طیارے میں سوار ہوا اور نہایت عجلت کے ساتھ کاک پٹ میں پائلٹ سیٹ پر بیٹھ کر انجن اسٹارٹ کر دیا۔

طیارے میں سوار ہونے والوں میں دوسرا نمبر سپنسر کا تھا۔ اس نے دوسروں کے ساتھ مل کر سورج دیوتا کے مٹھوس سونے کے بت کو ادھر کھینچ لیا۔ اس کے بعد اس کا ٹامی گن بردار ساتھی اچھل کر طیارے کے دروازے پر چڑھ گیا۔ جبکہ اور اس کا ساتھی جیسے ہی طیارے میں چڑھنے لگے سپنسر کے ساتھی نے ٹامی گن کا رخ ان کی طرف کر کے ٹریگر کھینچ لیا۔

فائرنگ کے ساتھ ہی ان دونوں کی چیخیں فضا میں گونجیں اور وہ نیچے گر کر تڑپنے لگے۔ سپنسر کے ساتھی نے اندر گھس کر فوراً ہی دروازہ بند کر لیا۔ طیارہ حرکت میں آ گیا سامنے سے بچہرے ہوئے قبائلی نیزے لہراتے ہوئے دوڑے آ رہے تھے۔ پائلٹ نے طیارے کا رخ ذرا سا بدل لیا۔ طیارے کی رفتار تیز ہوتی گئی وہ سامنے سے آتے ہوئے قبائلیوں سے تقریباً پچاس قدم ہٹ کر تیزی کے ساتھ اچھلتا ہوا میدان میں دوڑنے لگا۔ اب اس کا رخ آگ کے بھڑکتے ہوئے الاؤ کے طرف تھا جو دھوئیں کا سگنل دینے کیلئے جبلہ اور اس کے ساتھی نے روشن کیا تھا۔

طیارہ لمحہ بہ لمحہ آگ کے الاؤ کے قریب پہنچ رہا تھا اور سپنسر کے چہرے پر خون کے سائے پھیل رہے تھے۔ ساتھ ہی وہ کبھی آگ کے الاؤ کے کبھی پائلٹ اور کبھی قبائلیوں کی طرف دیکھنے لگتا جنہوں نے یکایک

اپنا رخ بدل لیا تھا۔

پائلٹ نے طیارے کی تاب پر ہاتھ رکھ لیا اور اُسے آہستہ آہستہ اپنی طرف کھینچنے لگا۔ طیارہ بدستور آگ کے الاؤ کی طرف بڑھ رہا تھا۔ چند گز کا فاصلہ باقی تھا کہ طیارے کا اگلا حصہ زمین سے اُٹھ گیا۔ اور جب طیارہ الاؤ کے قریب پہنچا تو وہ سطح زمین سے بیس فٹ اُدپر پہنچ چکا تھا۔ وہ تیز گڑ گڑاہٹ کی آواز کے ساتھ الاؤ سے اُٹھنے والے دھوئیں کے بادل سے گزر گیا۔ اگر طیارہ چند فٹ نیچے ہوتا تو شعلوں کی لپیٹ میں آتے بغیر نہ رہ سکتا تھا۔

اتنی دیر میں قبائلی بھی الاؤ کے قریب پہنچ چکے تھے۔ انہوں نے جیسے طیارے کو زمین کی سطح سے بلند ہوتے دیکھا تو سردار کے چیخے پر نیزے طیارے کی طرف اچھال دیئے گئے۔

بیک وقت بیسیوں نیزے طیارے کی طرف پکے لیکن طیارہ ہلک جھپکنے کی دیر میں ان کی زد سے باہر نکل چکا تھا۔ تمام قبائلی لڑاکا عورتوں کی طرح اٹھ اٹھا کر چیخ رہے تھے۔ شاید وہ طیارے والوں کو گالیاں دے رہے تھے۔

پھر وہ سب اپنے سردار کی معیت میں اس طرف بڑھنے لگے جہاں جیلہ اور جلیعوں میدان میں پڑے تھے۔

لیکن ان کے پہنچنے سے پہلے ہی وہ دونوں ختم ہو چکے تھے۔ سردار نے نفرت بھری نظروں سے ان کی طرف دیکھا اور پھر تھارت کے ساتھ ان کو

لاشوں پر تھوک دیا۔



عجیب و غریب جیلے کے وہ تینوں آدمی بروج اسٹریٹ کے فٹ پاتھ پر آہستہ خرامی کے ساتھ چلے جا رہے تھے۔ انداز ان کا بتا رہا تھا کہ یا تو وہ گھر سے نکلے ہی تفریح کے ارادے سے ہیں یا انہیں کہیں پہنچنے کی جلدی نہیں ہے ان تینوں کے چہروں کی رنگت تانے کی سی تھی یا ان کی رنگت کو جلی ہوئی اس سُرخی مٹی سے مثال دی جاسکتی تھی جو اینٹوں کا بھٹہ اکھاڑنے کے بعد نیچے سے برآمد ہوتی ہے۔ ان تینوں نے اگرچہ سوٹ پہن رکھے تھے لیکن انداز بتا رہا تھا کہ انہیں پہننے کا سلیقہ نہیں ہے۔

ان تینوں کے لباس شکلوں سے پُر تھے۔ سروں پر فلیٹ ہیٹ بھی تھے لیکن ان کے سنہرے بال کندھوں پر جھول رہے تھے۔ ان میں دو تو کسرتی جسم کے مالک اور جوان تھے اور تیسرا ادھیڑ عمر، لیکن اس کی صحت بھی قابلِ رشک تھی۔ قویٰ اعضا اس کے طاقتور ہونے کا اعلان کر رہے تھے۔

ان کے آس پاس سے گزرتے ہوئے لوگ حیرت انگیز نگاہوں سے انہیں دیکھ رہے تھے انہیں دیکھنے کے ساتھ ہی کسی کے ذہن میں جو سب سے پہلا خیال ابھرتا تھا وہ یہ ہی تھا کہ ان تینوں کا تعلق میکسیکو یا کسی اور امریکی ریاست کے ریڈ انڈین قبیلے سے ہے۔

وہ تینوں، لوگوں کی نگاہوں سے بے نیاز فٹ پاتھ پر آہستہ خرامی سے چلے جا رہے تھے۔ حیرت کی بات تھی کہ وہ آپس میں کوئی گفتگو نہیں کر رہے تھے حالانکہ عام طور پر یہ دیکھا گیا ہے کہ جہاں دو تین آدمی بیٹھے ہوں یا ایک ساتھ چلے جا رہے ہوں وہ خاموش نہیں رہ سکتے۔

وہ تینوں ایک چورسے سے دائیں طرف کینال اسٹریٹ پر ٹرگے۔ اس سڑک پر بڑج اسٹریٹ کی نسبت زیادہ بھیڑ بھاڑ تھی۔

وہ کچھ دور تک اس سڑک پر چلتے رہے۔ پھر ایک درمیانے درجے کے ریسٹورانٹ میں داخل ہو گئے۔ ان کے ایک میز پر بیٹھنے کے چند ہی لمحوں بعد سیلی سی وردی میں ملبوس دیڑھان کے سر پر مسلط ہو گیا۔

”آرڈر پلیز“ دیڑھ سوالیہ انداز میں باری باری ان تینوں کی طرف دیکھنے لگا۔ دونوں جوان آدمی اپنے ادھیڑ عمر ساتھی کی طرف دیکھنے لگے۔ اس نے کسی عجیب سی زبان میں ان دونوں سے کوئی بات کی اور پھر دیڑھ کی طرف رخ کر کے اُسے بگڑھی ہوئی انگلیز میں چائے اور کچھ کھانے کی چیزیں لانے کو کہا۔ دیڑھ نے کچھ ہی دیر بعد ان کی میز پر چائے کے برتن اور ایک بڑی پلیٹ میں پیسٹس اور پیسٹری وغیرہ لا کر رکھ دی۔

”جا بان۔ چائے بناؤ۔“ بوڑھے نے دائیں طرف بیٹھے ہوئے شخص سے مخاطب ہو کر کہا۔

وہ شخص جسے جا بان کہہ کر مخاطب کیا گیا تھا چائے کے برتن اپنی طرف سرکا کر تینوں کپوں میں چائے بنائے لگا۔ چائے بنانے کے بعد اس نے دو کپ

ان دونوں کے سامنے سرکا دیئے اور تیسرا اپنے سامنے رکھ لیا۔

چائے کے ساتھ وہ کھانے پینے کی چیزوں پر بھی ہاتھ صاف کرتے رہے
چائے کے کپ تو بعد میں خالی ہوئے لیکن پلیٹ انہوں نے پہلے ہی صاف کر دی
دیٹر چائے کے ساتھ ہی پانی کا بھرا ہوا جگ اور تین گلاس بھی رکھ گیا تھا۔

لیکن ان تینوں نے پانی نہیں پیا تھا۔ اب چائے پینے کے بعد ادھیڑ عمر شخص
نے جگ اور گلاس اٹھا کر اپنے سامنے رکھ لئے اور نیچے اوپر تین گلاس حلق
میں انڈیل گیا۔ آس پاس کی میزوں پر بیٹھے ہوئے لوگ تعجب بھری نگاہوں
سے ان کی طرف دیکھنے لگے۔

دیٹر نے برتن اٹھانے کے ساتھ ہی ایک پلیٹ میں بل ان کے سامنے
لا کر رکھ دیا۔

”کیٹو۔ بل ادا کر دو۔“ اس مرتبہ بوڑھے نے دوسرے آدمی کو مخاطب
کیا۔ کیٹو نے شکن آلود کوٹ کی جیب میں ہاتھ ڈال کر پرس نکالا۔ یہ پرس
ڈالروں سے بھرا ہوا تھا۔ ایک طرف مقامی کرنسی نوٹ بھی کافی تعداد میں موجود
تھے اس نے دس دس کے دو نوٹ نکال کر پلیٹ میں رکھ دیئے۔

جب دیٹر پلیٹ اٹھا کر چلا گیا تو وہ تینوں مدہم لہجے میں گفتگو کرنے
لگے۔ کیٹو اپنے بوڑھے ساتھی کو مخاطب کر کے کہہ رہا تھا۔

”ہوگو۔ ہمیں یہاں آئے ہوئے پندرہ روز ہو چکے ہیں۔ ہم شب در روز
اپنی تلاش میں مصروف ہیں۔ لیکن ہمیں سوج دیوتا کا ابھی تک کوئی نشان
نہیں ملا۔ کہیں ہم لوگ غلط جگہ پر تو اپنا وقت ضائع نہیں کر رہے۔“

”نہیں کیٹو۔ لیوش کی طرف سے ملنے والی اطلاع غلط نہیں ہو سکتی۔ کل لیوش بھی یہاں پہنچ رہا ہے۔ ہم کل تک اپنی تلاش جاری رکھیں گے لیوش کے آنے پر دوبارہ پروگرام بنایا جائے گا اور تلاش کا سلسلہ جاری رکھا جائیگا۔“

بوڑھے نے جواب دیا۔

”ہوگو، بکونی کو تم نے اس بڑے ہوٹل میں رہنے کی اجازت کیوں دیدی ہے جسے یہاں کے لوگ نائٹ کلب کہتے ہیں۔“ اس سرتیہ جابان بولا تھا۔

”وہ دہاں رہ کر بیکار ہی میں اپنا وقت ضائع نہیں کر رہی۔ وہ بھی سورج دیوتا کی تلاش ہی کے سلسلے میں ہمارے ساتھ آئی ہے اگر وہ نائٹ کلب میں اسی خورد نو جوان کے ساتھ رہنے لگی ہے تو اس کا یہ مطلب ہرگز نہیں ہے کہ وہ اپنے فرض سے غافل ہو چکی ہے۔“

”لیکن۔ میرا خیال ہے کہ وہ اس دبے پتلے نو جوان کے ساتھ اپنا وقت برباد کر رہی ہے۔“ جابان کے لہجے میں ناگواری تھی۔

”تنگ نظری سے مراد سوچو جابان، بکونی کیا کر رہی ہے۔ وہ بھی اچھی طرح سمجھتی ہے اور میں بھی۔“ بوڑھے ہوگو کے لہجے میں بھی ناگواری تھی۔

جابان کوئی جواب دینے کی بجائے خاموشی سے ادھر ادھر دیکھنے لگا۔

ہوگو یا کیٹو نے بھی بات کو مزید آگے بڑھانے کی کوشش نہیں کی تھی۔ وہ تینوں کچھ دیر تک خاموشی سے بیٹھے رہے پھر اٹھ گئے۔ ہوٹل سے نکل کر وہ تقریباً ایک میل تک کینال اسٹریٹ پر ہی چلتے رہے پھر ایگل اسکوائر کی طرف گھوم گئے۔

شام ہو چلی تھی اور ایگل اسکوائر کا علاقہ یوں تو دن بھر لوگوں کی توجہ کا مرکز بنا رہتا تھا۔ لیکن شام کے اندھیرے کے ساتھ ہی جب یہاں کے نیون سائن روشن ہو جاتے اور ہر طرف رنگ و نور بکھر جاتا تو اس علاقے کی رونق میں کئی گنا اضافہ ہو جاتا اور اس وقت کچھ یہی کیفیت تھی۔

لیکن وہ تینوں بازار کی رونق، رنگ برنگی روشنیوں یا چاروں طرف بکھرے ہوئے حسن سے لطف اندوز ہونے کی بجائے خاموشی سے چلتے ہوئے ایک کشادہ کلی میں داخل ہو گئے۔

جہاں چند قدم کے فاصلے پر دائیں طرف ایک بڑے دروازے کے سامنے ہوٹل سٹی انٹرنیشنل کا بورڈ لگا ہوا تھا۔

وہ تینوں اس ہوٹل میں دروازے سے اندر داخل ہو گئے۔ سامنے ہی استقبالیہ کونٹر تھا۔

کونٹر پر بیٹھی ہوئی خوب صورت لڑکی نے دلقریب مسکراہٹ کے ساتھ ان کی طرف دیکھا۔

لیکن وہ تینوں ہی اس طرف توجہ دینے بغیر مختصر سی راہداری میں اوپر چلنے والے زینوں کی طرف بڑھ گئے۔

ہوٹل کی عمارت پانچ منزلہ تھی۔ اور انہیں تیسری منزل پر کمرے ملے تھے۔ دو کمرے ساتھ ساتھ تھے۔ اور تیسرا ان کے سامنے تھا اور یہ تینوں کمرے راہداری کے تقریباً وسط میں تھے۔

اپنے کمروں کے سامنے پہنچ کر ان تینوں نے بات کئے بغیر جیبوں

سے اپنے اپنے کردار کی چابیاں نکالیں اور دروازے کھول کر اندر گھس گئے۔
 اپنے کمرے میں پہنچ کر بوڑھے ہو کر نے دروازہ اندر سے بند کر لیا۔
 اور کوٹ اُتار کر راستہ ہی میں ایک کرسی پر پھینک دیا۔ پلنگ کے قریب
 آکر اس نے پتلون بھی اُتار کر ایک طرف پھینک دی اور قمیض بھی اُتار ڈالی
 اب اس کے جسم کے نچلے حصے پر گھٹنوں تک ایک نیکر رہ گئی تھی۔
 لباس اُتارنے کے بعد اس نے اپنے آپ کو بڑا پرسکون محسوس کیا۔
 وہ جب تک لباس پہنے ہوئے تھا اپنے آپ کو شکینے میں جکڑا ہوا
 محسوس کرتا رہا تھا۔

لباس اُتار کر وہ پلنگ پر لیٹ گیا۔ کچھ دیر تک وہ اسی طرح لیٹا پرسکون
 نگاہوں سے سامنے والی دیوار کو گھورتا رہا پھر اٹھ کر پلنگ سے نیچے اُتر آیا۔
 اس نے پلنگ کے نیچے سے اپنا اٹیچی کیس کھینچ کر باہر نکالا اور اس
 میں کپڑوں کے نیچے ہاتھ ڈال کر کچھ ٹوٹے لگا۔

کچھ دیر بعد اس کا ہاتھ باہر آ گیا۔ ہاتھ میں میلے سے کپڑے میں کوئی چیز
 لپیٹی ہوئی تھی۔

اس نے کپڑا کھول دیا اس کے اندر سے ایک چھوٹا سا بت کا مجسمہ نظر
 آیا۔ یہ مجسمہ سنہری چمکتی دھات کا بنا ہوا تھا اور یہ دھات سونے کے علاوہ
 اور کوئی نہیں تھی۔

مجسمہ کے سر پہ کونوں کا تاج تھا اور کمرے میں چلنے والے بلب کی تیز
 روشنی میں اس تاج سے کرنیں بھوٹ رہی تھیں۔

بوڑھے ہو گئے مجسمہ کو نہایت احترام کے ساتھ میز کے اوپر رکھ دیا اور خود اس کے سامنے دو زانو ہو کر بیٹھ گیا۔

اس نے اپنے دونوں ہاتھ سامنے کی طرف پھیلا دیئے۔ اس کی نظریں اس چھوٹے سے طلائی مجسمہ پر جمی ہوئی رہتی اور ہونٹ حرکت کر رہے تھے وہ مدہم لہجے میں کہہ رہا تھا :-

”اے سورج دیوتا۔ لونگار و قبیلے کا بوڑھا سردار ہوگو جس کی رگوں میں اب بھی جوان خون گردش کر رہا ہے تیری روپلی کزن کی قسم کھا کر کہتا ہے کہ جب تک وہ تجھے تیرے مقدس معبد میں نہ پہنچا دے گا۔ تجھے تیری عزت نہ لوٹا دے گا اور جب تک تیرے دشمنوں کو خاک میں نہ لوٹا دے گا اس وقت تک چلین سے نہ بیٹھے گا۔“

”اے سورج دیوتا، تیری تہری کزن کی تقدیس کی قسم کہ جواہرات کی تاریکی میں بھٹکنے والے مسافروں کو صبح اپنی کزنوں سے راہ دکھاتی ہے۔ ہوگو سردار جب تک تیری کزنوں کی چمک کو نہ لوٹا دے گا اس وقت تک اس پر عورت حرام ہے۔“

”اے سورج دیوتا۔ بوڑھے ہوگو کی مدد کر۔“ ہونٹ خاموش ہو گئے۔ بوڑھے ہوگو نے دونوں ہاتھ سمیٹ لئے اور سینے پر رکھ لئے اس طرح کہ سینے پر کر اس بن گیا۔

اس کا دایاں ہاتھ بائیں کندھے پر تھا اور بایاں ہاتھ دائیں کندھے پر وہ دونوں ہاتھوں کو اس طرح رکھے سورج دیوتا کے مجسمہ کے سامنے سر

حجکائے بیٹھارہ۔

دفعۃً دروازے پر دستک کی آواز سن کر وہ بُری طرح چونک گیا۔ اس نے اپنے دونوں ہاتھ جسم سے ہٹا لئے اور جلدی سے میز پر رکھے ہوئے مجسمہ کو اٹھا کر اسی میلے کچیلے کپڑے میں لپیٹنے لگا۔ جس میں وہ پہلے لپیٹا ہوا تھا۔

اسی دوران دروازے پر دستک کی آواز دوبارہ ابھری اس مرتبہ آواز پہلے سے زیادہ بلند تھی۔ ہوگو نے مجسمہ کو کپڑے میں لپیٹنے کے بعد اسے اپنی کیس میں تمام کپڑوں کے نیچے رکھ دیا اور پلنگ پر پڑی ہوئی تیلون اٹھا کر سپینے لگا۔

وہ ابھی تیلون کے بٹن نگار ہاتھ کہ تیسری مرتبہ دستک ہوئی وہ

جلدی جلدی بٹن بند کرتا ہوا اور دروازے کی طرف بڑھا۔

دردرازے تک پہنچتے پہنچتے وہ تیلون کے بٹن بند کر چکا تھا اس نے ایک ہاتھ بڑھا کر دروازہ کھول دیا۔

دردرازہ کھل گیا، سامنے دلکش نقوش کی مالک ایک انتہائی خوبصورت

اور پُر شباب لڑکی کھڑی تھی۔ اس لڑکی کے چہرے کی رنگت بھی تابینے کی سی

تھی۔ سر کے بال بھی سنہرے تھے جو اس کی پشت پر لہرا رہے تھے۔

جسم پر سکرٹ اور بلاؤز تھا۔ یہ حقیقت ہے کہ اس لباس میں وہ لڑکی

بہت ہی خوبصورت لگ رہی تھی۔

”اوہ، بکوفی۔“ بوڑھے ہوگو کے ہونٹوں سے ایک لباس انس نکھل

گیا۔

”سردار ہوگو، راستہ دیدو، میرے ساتھ میرا دوست ہے اسے تم دنیا کا سب سے خوبصورت مرد کہہ سکتے ہو۔“ بکونی مسکرائی۔

ہوگو نے پہلی مرتبہ اس کے ساتھ کھڑے ہوئے دبلے پتلے نوجوان کی طرف توجہ دی جو اس ملک کے ہندوؤں کا نمائندہ معلوم ہوتا تھا، ہوگو دروازے سے ہٹ گیا۔

بکونی اور اس کے ساتھ ہنسی لڑکا اندر آ گیا تو اس نے دوبارہ بند کر لیا۔ اور وہ تینوں کمرے میں آکر بیٹھ گئے۔ بکونی نے مجنوں کے نام سے اس لڑکے کا تعارف کر دیا تھا اور حقیقت تو یہ تھی کہ یہ نام اس پر خوب سجتا تھا۔

”سردار ہوگو، مجنوں سورج دیتا کی تلاش میں ہماری مدد کا خواہش مند

ہے۔“

کچھ دیر بعد خوبصورت بکونی بوڑھے ہوگو کو مخاطب کر کے بولی۔

”ہماری مدد“ ہوگو الجھی ہوئی نگاہوں سے اس کی طرف دیکھنے لگا۔

”ہاں سردار ہوگو۔ میں نے اس ملک میں اپنے آنے کا مقصد اسے بتایا

ہے اس کا خیال ہے کہ اس قسم کی چیزیں نوادرات جمع کرنے والوں کے پاس ہی آ

سکتی ہیں۔ اور یہ دوا ایسے آدمیوں کو جانتا ہے جو نوادرات کی خرید و فروخت کا

بزنس کرتے ہیں اس کا خیال ہے کہ ہم ان دونوں کے پاس جا کر سورج دیتا کے

متعلق معلومات حاصل کر سکتے ہیں۔“ بکونی نے بتایا۔

سردار ہوگو کی آنکھوں میں ایک تیز چمک ابھر آئی، وہ کچھ دیر تک مجنوں کو دیکھتا رہا پھر بولا :-

”تو پھر، تمہیں اس وقت یہاں ہونے کی بجائے ان دو آدمیوں میں سے کسی ایک کے پاس ہونا چاہیے تھا۔“

”لیکن۔ اس کا کہنا ہے کہ وہ دونوں ایک دوسرے شہر میں رہتے ہیں جو ریل کی دو دن کی مسافت پر واقع ہے۔“ بکونی نے بتایا۔

”کیا وہاں تک اڑنے والے پرندے نہیں جاتے۔“ ہوگو نے پوچھا۔

”جاتے ہیں۔ لیکن۔ اگر آپ یہ کہنا چاہتے ہیں معزز سردار! مجنوں اس کی طرف دیکھ کر پہلی مرتبہ بولا۔ ”کہ ہم صبح جا کر شام کو واپس آجائیں تو یہ ممکن نہیں۔ ہمیں وہاں کم سے کم تین دن تک رہنا پڑے گا۔“

”ٹھیک ہے بکونی، تم اس مجنوں کے ساتھ ابھی چلی جاؤ۔ تین دن بعد لوٹ آنا۔ کل لیوش بھی آ رہا ہے۔ اگر مجنوں کے ذریعے پتہ نہ چلا تو تمہارے واپس آنے کے بعد ہم کوئی دوسرا پروگرام بنائیں گے۔“

”ابھی تو ہم نہیں جاسکتے“ مجنوں بولا۔

”کیوں نہیں جاسکتے؟“

”اڑنے والا پرندہ صبح گیارہ بجے جاتا ہے اس سے پہلے نہیں۔“ مجنوں

نے بتایا۔

”ٹھیک ہے۔ صبح گیارہ بجے چلے جانا۔“

”ٹھیک ہے سردار ہوگو۔ میں یہ ہی بتانے آئی تھی۔“ بکونی کہتی ہوئی

اٹھ گئی۔

مجنوں بھی اس کے ساتھ ہی اٹھ گیا اور سردار ہوگو سے ہاتھ ملا کر بکونی کے ساتھ کمرے سے باہر نکل آیا۔

ان کے جانی کے بعد سردار ہوگو ایک کرسی پر بیٹھ گیا اس کا ذہن بکونی کے ساتھ آئیوا لے اس دبیلے پتلے جوان کے متعلق ہی سوچ رہا تھا جس نے دیوتا کی تلاش میں ان کی مدد کرنے کا وعدہ کیا تھا۔

ویسے تو اس نے اس مہذب دنیا کے متعلق بہت کچھ سُن رکھا تھا لیکن اس دبیلے پتلے نوجوان کی آنکھوں میں اُسے کچھ عجیب سی چمک نظر آتی تھی۔ یہ چمک کسی مرد کی آنکھوں میں اس وقت اُبھر اُرتی ہے جب اپنے سامنے کسی حسین عورت کو دیکھ کر اس کی نیت ڈالو اُڑل ہو رہی ہو۔

ان کی اپنی دنیا۔ اس مہذب دنیا سے قطعی مختلف تھی۔ دماغ سادگی تھی اپنائیت تھی ایک دوسرے کیلئے چاہت تھی اور انسانیت تھی۔ اسکے قبیلے کے افراد ایک دوسرے کے خون کے پیالے سے نہ تھے۔ ان کے دلوں میں کھوٹ نہ تھا۔ مکاری نہیں تھی۔ ذہن میں چالاک اور عیاری کا مادہ نہیں تھا۔ ان کا قبیلہ صدیوں سے ایک ہی جگہ آباد تھا وہ ایک کنبے کی طرح رہتے آئے تھے۔

سردار ہوگو کی عمر ساٹھ سال ہو چکی تھی اور اس عرصہ میں اسے یاد نہیں پڑتا تھا کہ اس کی زندگی میں قبیلے کے اندر کوئی ایسا واقعہ رونما ہوا ہو کہ ایک مرد کسی دوسرے کی عورت کو ورغلا کر لے گیا ہو۔

اس کے قبیلے کے بعض افراد طویل سفر کے مہذب دنیا میں بھی آتے

جاتے رہے تھے بعض اوقات مہذب دنیا کے کچھ مہم جو بھٹکتے ہوئے ان کے قبیلے کی طرف بھی آنکلتے تھے۔

اور مہذب دنیا کے رہنے والے اس قبیلے کے جاہل افراد کو سیدھا سادا سمجھکر طرح طرح سے انہیں لوٹنے کی کوشش کرتے تھے۔

ان کے قبیلے کی آس پاس کی پہاڑیوں میں سنہرے رنگ کی ایک دھات پائی جاتی تھی اور وہ جانتے تھے کہ مہذب دنیا میں اس سنہری دھات کی کیا قدر و قیمت ہے لیکن انہوں نے مہذب دنیا سے آئیوالوں کو اس سنہری دھات کی ہوا بھی نہیں لگنے دی تھی۔ کیونکہ وہ جانتے تھے کہ

اس طرح دھات کا پتہ چل جانے

پر مہذب دنیا والے اپنی چالاکیوں عیاریوں اور دھماکے کے ساتھ انسان کو ہلاک کر ڈالنے والے ہتھیاروں سے ان پر قبضہ کر لیں گے،

ابھی تقریباً دو ماہ قبل ہی مہذب دنیا کے کچھ افراد اڑنے والے پرندے میں بیٹھکر ان کے قبیلے میں پہنچے تھے۔ ان کے ساتھ ایک عورت بھی تھی۔

ان لوگوں نے جبلہ اور جیبو کو اپنا دوست بنالیا۔ قبیلے میں قیام کے

دوران انہوں نے معبد میں ٹھوس سنہری دھات سے بنا ہوا ان کے سورج دیوتا کا مجسمہ دیکھا تھا اور ان کی رال ٹپک پڑی تھی۔

کچھ روز قیام کرنے کے بعد وہ جبلہ اور جیبو کی مدد سے قبیلے کی ایک خوبصورت لڑکی کو اپنے ساتھ بھگالے گئے تھے۔

اور اس کے بعد انہوں نے ان ہی دونوں کی مدد سے ان کے دیوتا کا

مجسمہ چوری کر لیا اور اب وہ لوگ اپنے دیوتا ہی کی تلاش میں بھٹک رہے تھے۔
 نیویارک میں بھی ایک خوبصورت مرد نے ان کے دیوتا کی تلاش میں مدد دینے
 کا بہانہ بنا کر بکونی کے ساتھ زیادتی کرنے کی کوشش کی تھی۔

لیکن بکونی اس مہذب دنیا کی لڑکیوں کی طرح نرم و نازک سی لڑکی تو
 نہیں تھی اس دنیا کی مسکاریوں اور مہلک فضا سے دُور پہاڑوں میں اس نے
 پرورش پائی سچی حسین ہونیکے ساتھ وہ بہادر اور طاقتور بھی تھی۔ اس نے اس خوبصورت
 آدمی کو ہلاک کر ڈالا۔

اسی دوران انہیں اطلاع ملی کہ ایشیا کے بعض ممالک میں لوگ ان ہی کی
 طرح بتوں کی پوجا کرتے ہیں۔ انہیں یہ بھی پتہ چلا کہ وہاں انسانوں کے کچھ لیے
 گروہ بھی ہیں جو سورج دیوتا کی پوجا کرتے ہیں چنانچہ وہ یہاں چلے آئے۔
 ان کا ایک ساتھی مزید معلومات حاصل کرنے کیلئے نیویارک ہی میں رگ
 گیا تھا اور وہ لوگ یہاں چلے آئے۔

یہاں آئے ہوئے انہیں کسی روز ہرچکے تھے لیکن ابھی تک وہ کسی
 ایسے گروہ کا پتہ نہیں چلا سکے تھے جو ان کی طرح سورج دیوتا کی پوجا کرتا ہو۔
 اسی دوران یہ دہلا پتلا سانچو جو ان سے آن ٹکرایا جو اپنا نام مجنوں
 بتاتا تھا اور جو سورج دیوتا کی تلاش میں ان کی مدد کرنے کا وعدہ کر رہا تھا اور
 بکونی کو اپنے ساتھ لیکر تین چار روز کیلئے کسی دوسرے شہر جانا چاہتا تھا۔ جہاں
 لواذرات جمع کرنے اور خرید و فروخت کر نیوالے کچھ آدمی موجود تھے۔

اور وہ لواذرات کی خرید و فروخت کرنے والے ان ہی آدمیوں سے

ان کے سَورج دیوتا کے متعلق معلومات حاصل کرنا چاہتا تھا۔
 لیکن بوڑھا ہوگا اس کی آنکھوں کی وہ چمک دیکھ چکا تھا جو بکونی جیسی
 حسین و پرشباب ساحرہ کو دیکھ کر کسی مرد کی آنکھوں میں اُبھر آیا کرتی ہے۔
 بوڑھا ہوگا بہت دیر تک ان ہی سوچوں میں کھویا رہا اس نے حسین
 بکونی کو اس آدمی کے ساتھ جانے کی اجازت دیدی تھی کیونکہ وہ جانتا تھا کہ
 بکونی اپنی حفاظت بخوبی کر سکتی ہے۔“

دروازے پر اُبھرنے والی دستک کی آواز سن کر اس کی سوچوں اور
 خیالات کا تسلسل بجھ گیا۔ وہ پتنگ سے اٹھ کر دروازے کی طرف بڑھ
 گیا۔ دروازہ کھولا تو سامنے جاپان اور کیٹو کھڑے تھے۔
 ”سردار ہوگو۔ ہمیں بھوک لگ رہی ہے۔ کیا تم کھانا نہیں کھاؤ گے۔“
 جاپان بولا۔

”ہاں۔ ٹھہرو، میں لباس پہن لوں۔“

سردار ہوگو نے کمرے میں آکر کپڑے پہننے اور باہر نکل آیا۔
 دروازے کو تالا لگا کر اس نے چابی جیب میں ڈالی اور ان دونوں
 کے ساتھ زمینوں کی طرف بڑھ گیا۔

تقریباً پانچ منٹ بعد وہ ڈائینگ ہال میں پہنچ گئے انہوں نے ویٹر
 کو کھانا لانے کے لئے کہا۔

چند منٹ بعد ویٹر نے ان کی میز پر کھانا چن دیا اور وہ تینوں خاموشی
 سے کھانا کھانے لگے۔

ہونگارو قبیلے کی حسین و جمیل ساحرہ بکونی ۔
 ہپی ٹاپ دبلے پتلے نوجوان مجنوں کے ساتھ ایک ٹیکسی میں ایئر پورٹ
 پہنچ گئی ۔

مجنوں نے گزشتہ رات ہی یلاس پور کے لئے دو سیٹیں بک کروا
 لی تھیں ۔ ایئر پورٹ ٹرمینل پر وزیٹرز لابی سے گزر کر وہ دونوں پسنجرز
 لائنچ میں پہنچ گئے ۔

مجنوں کے پاس اٹیچی کیس تھا اور بکونی کے پاس صرف شولڈر بیگ
 جس میں دو جوڑے لباس کے علاوہ اس کی ضروریات کی چند چیزیں تھیں ۔
 پسنجرز لائنچ میں بیٹھے تھوڑی دیر گزری تھی کہ ہال میں ننگے ہوئے
 سپیکروں پر اعلان ہونے لگا ۔ ایک نسوانی آواز اعلان کر رہی تھی کہ لباس پور
 جانور لا طیارہ موسم کی خرابی کے باعث پچھلے اسٹاپ سے پرواز نہیں کر سکا
 لہذا مقررہ وقت سے تقریباً ڈیڑھ گھنٹے کی تاخیر سے اس کی آمد متوقع ہے

وہ دونوں ایک آرام دہ کونج پر بیٹھ گئے۔ مجنوں نے اٹھی کیس میں سے ایک انگلش میگزین نکال لیا اور اس کا مطالعہ کرنے لگا جبکہ بکونی ہال میں چاروں طرف دیکھنے لگی۔

پسینجرز لاونج میں موجود تقریباً تمام ہی مرد اور عورتیں اسی کی طرف دیکھ رہی تھیں۔ اور وہ کتنی بھی دیکھنے کی چیز۔ بعض مرد تو اس کے ساتھ چپٹر کناتی قسم کے مجنوں کی قسمت پر رشک کر رہے تھے۔ اور بعض حسد بھری نگاہوں سے اسے گھور رہے تھے۔

مجنوں نے بکونی کو یہ بات اچھی طرح سے سمجھا دی تھی کہ اگر کوئی آدمی اس سے پوچھے تو وہ یہ ہی کہے کہ وہ ایک سیاح ہے اور معلوماتی و تفریحی سلسلے میں اس ملک کے مختلف حصوں کا دورہ کر رہا ہے۔ اور مجنوں اس کا گائیڈ ہے جس کی خدمات اس نے ایک معقول معاوضے کے بدلے حاصل کی ہیں۔ ڈیڑ گھنٹہ بھی گزر گیا۔ سپیکر پر طیارے کی آمد کا اعلان ہوتا ہے اس طیارے سے پرواز کرنے کے خواہشمند مسافر اٹھ کھڑے ہوتے۔

"کسی فنی نقص کے باعث یہاں طیارے کی روانگی میں مزید ایک گھنٹے کی تاخیر ہوگی۔ یہاں سے پرواز کے بعد طیارہ تقریباً ڈھائی گھنٹے کی تاخیر سے شام چھ بجے کے قریب بلاس پور ایئر پورٹ پہنچے گا۔"

یہ دونوں طیارے سے اتر کر ٹرمینل کی طرف بڑھنے لگے ابھی کچھ فاصلے پر ہی تھے کہ وزیٹر ز گیلری میں کھڑے ہوئے لوگوں کے ہجوم میں ایک شخص ان کی طرف دیکھ کر نیلے رنگ کا رومال لہرانے لگا۔ اس کے جواب

میں مجنوں نے بھی ہاتھ ہلا کر اشارہ کیا۔

جب وہ کسٹمز وغیرہ سے فارغ ہو کر دزیز گیلیری میں پہنچے تو رد مال سے اشارہ کرنے والا شخص تیز تیز قدم اٹھاتا ہوا ان کے قریب آ گیا۔

اس نے ٹخنوں سے اوپر تک کی نیلے رنگ کی پتلون اور نصف آستین کی سینڈ وکٹ ٹی شرٹ پہن رکھی تھی۔ آتے ہی اس نے پہلے مجنوں سے ہاتھ ملایا اور پھر بکونی کی طرف ہاتھ بڑھا دیا۔

بکونی عرصہ ہوا ایک مرتبہ پہلے بھی اپنے قبیلے سے ہتذب دُنیا میں آ چکی تھی اور اس دوران میں وہ اس دُنیا کی تہذیب سے بھی آگاہ ہوتی رہتی۔

کچھ انگریزی بھی سیکھی تھی۔ ہاتھ ملانا ہتذب دُنیا کے انسانوں کی تہذیب میں شامل تھا۔ چنانچہ اس نے بھی ہاتھ بڑھا دیا۔

ہاتھ ملاتے ہوئے اس نے محسوس کیا کہ وہ شخص غیر معمولی طور پر اس کا ہاتھ دبا رہا ہے۔ ساتھ ہی بکونی کو اس کی آنکھوں میں ایک عجیب سی چمک بھی نظر آئی تھی۔ مجنوں نے ہاشم خان کے نام سے اس کا تعارف کر دیا تھا۔

ہاشم خان ان دونوں کو لیکر دزیز گیلیری سے باہر آ گیا۔ جہاں ٹرمینل بڈنگ کے سامنے لا تعداد کاریں اور رکشے کھڑے تھے۔ وہ دونوں ہاشم خان کی رہنمائی میں سیاہ رنگ کی ایک کار کی طرف بڑھنے لگے جو بائیں طرف کھڑی تھی۔ کار کے قریب پہنچ کر ہاشم خان نے پچھلی نشست کا دروازہ کھول دیا۔

پہلے بکونی کار میں بیٹھی پھر مجنوں اس کے بعد ہاشم خان نے اسٹرنگ کے سامنے بیٹھ کر کار اسٹارٹ کر دی۔ اور جیسے ہی اس نے کار کو آگے بڑھایا نیلے رنگ

کے سوٹ میں ملبوس ایک شخص تیزی سے آگے بڑھ کر ان کی کار کے سامنے آگیا اور رکنے کا اشارہ کیا۔

ہاشم خان نے کار روک لی اور اُلکھی ہوئی نگاہوں سے اس شخص کی طرف دیکھنے لگا۔ وہ شخص پھلی نشست کی کھڑکی پر جھک گیا اور بکونی سے پاسپورٹ طلب کیا۔ اس نے پاسپورٹ کا مطالبہ اردو زبان میں کیا تھا جس کا مطلب بکونی نہ سمجھ سکی لیکن لفظ پاسپورٹ سے وہ سمجھ گئی کہ وہ پاسپورٹ مانگ رہا ہے لہذا اس نے بیگ سے پاسپورٹ نکال کر اس شخص کے حوالے کر دیا۔ وہ شخص پاسپورٹ کھول کر اس کے صفحات الٹ پلٹ کر تاراج پھر دوبارہ کھڑکی پر جھکتے ہوئے بولا۔

”مس آپ کے پاسپورٹ میں بلاس پور آمد کا اندراج نہیں ہے۔ آپ میرے ساتھ امی گزیشن آفس تک چلیے۔“

بکونی اس کا مطلب نہ سمجھ سکی وہ سوالیہ انداز میں مجنوں کی طرف دیکھنے لگی۔ مجنوں نے اسے اس شخص کا مطلب سمجھا دیا۔

اسٹیرنگ کے سامنے بیٹھا ہوا ہاشم خان سمجھ گیا کہ اب معاملے میں کچھ نہ کچھ گڑبڑ ہونے والی ہے۔ اس نے انجن بند کر دیا اور نیچے آگیا وہ نیلے سوٹ والے اس شخص کو بازو سے پکڑ کر ایک طرف لے گیا۔ وہ کچھ دیر تک نیلے رنگ کے سوٹ والے اس شخص سے باتیں کرتا رہا۔ پھر جیب سے چند نوٹ نکال کر اس کی مٹھی میں دبا دیئے اور پاسپورٹ لیکر واپس آگیا وہ شخص کاروں کے ہجوم سے نکل کر ایک طرف چلا گیا۔

”یہ لو۔ اسے بتا دو کہ ایک ہزار دیکر جان چھوٹی ہے۔“ ہاشم خان نے پاسپورٹ مجنوں کی طرف بڑھاتے ہوئے کہا۔ مجنوں نے پاسپورٹ بکونی کو دیدیا اور اُسے ایک ہزار روپے اس شخص کو دیئے جانے کے متعلق بھی بتا دیا اور کہا۔ ”اب ہم لوگ کسی کھلی جگہ پر نہیں رہ سکتے۔ میرا مطلب ہے کسی ہوٹل میں کیونکہ

پاسپورٹ میں بلاس پور کا اندراج نہیں ہے۔ ایسی صورت میں یہاں تمہاری سرگرمیوں کو غیر قانونی سمجھا جائے گا۔ اس لئے اب ہمیں کسی ایسی جگہ رہنا پڑے گا جہاں قانون کی گرفت میں نہ آسکیں۔“

”اس دنیا کے باسی بھی عجیب ہیں۔ کہیں آنے جانے کیلئے بھی اجازت لینا پڑتی ہے۔ اگر اجازت نہ لو تو پکڑ لیتے ہیں، عجیب لوگ ہیں۔“ بکونی بولی۔ ”اسے قانون کہتے ہیں۔ یہ ہر ملک میں رائج ہے۔ اور ظاہر ہے کہ ہر ملک کا قانون اپنی بالا دستی چاہتا ہے۔“

”ہم۔ تو اب یہ شخص ہمیں کہاں لے جا رہا ہے۔“ بکونی نے ہاشم خان کی طرف دیکھتے ہوئے پوچھا۔

”مے میں نے بتا دیا ہے۔ یہاں اس کا ایک دوست ایک چھوٹے سے ٹائٹ کلب کا مالک ہے۔ ہم وہیں چل رہے ہیں۔ وہاں پولیس یا قانون بھی تمہارا کچھ نہ بگاڑ سکے گا۔“

”کیوں۔ کیا وہاں قانون نہیں ہے۔“

”قانون ہر جگہ ہے۔ لیکن بعض جگہوں پر قانون بے بس ہو کر رہ جاتا ہے۔ وہاں قانون کی نہیں ان آدمیوں کی قوت ہوتی ہے جو اپنی قوت سے قانون

کو بے دست و پا کر دیتے ہیں۔“
 ”عجیب بات ہے۔“ بکونی سر ہلا کر رہ گئی۔

”کیا کہہ رہی ہے یہ۔؟“
 ہاشم خان نے کار ایک سڑک پر گھماتے ہوئے مجنوں سے پوچھا۔
 ”پوچھتی ہے اب ہم لوگ کہاں جا رہے ہیں۔“
 ”تو بتا دیا کیا۔؟“

”ہاں۔ میں نے اسے بتا دیا ہے کہ ہاشم خان کا ایک دوست ایک ٹائٹ
 کلب کا مالک ہے۔ جہاں قانون کی کبھی پہنچ نہیں ہے۔ ہم وہیں چل رہے ہیں“
 ”اس میں تو کوئی شک نہیں کہ دارا کے ٹائٹ کلب میں قانون کا داخلہ
 بند ہے۔“ ہاشم خان نے مسکرا کر کہا۔ بچھر بولا۔

”یار مجنوں۔ چیز شاندار ہے۔ دارا خوش ہو جائے گا۔“
 ”میں نے ہمیشہ دارا کو ایسی چیزیں پیش کی ہیں۔ کہ وہ عیش عیش کر اٹھا
 ہے۔“

”بے شک، بے شک، اور اسے دیکھ کر تو وہ اچھل پڑے گا۔ لیکن یار کیا
 تم نے اس کے ساتھ؟“

ہاشم خان نے معنی خیز انداز میں جملہ ادھورا اچھوڑ دیا۔
 ”نہیں۔ یہ صرف دارا کیلئے میں نے محفوظ رکھی ہے اور یہ اس سے
 پہلے بھی محفوظ رہی ہے۔“ مجنوں نے بتایا۔
 وہ دونوں چونکہ اردو میں گفتگو کر رہے تھے اس لئے بکونی ان کی

گفتگو کا ایک لفظ بھی نہ سمجھ سکی۔ وہ ان کی گفتگو میں دلچسپی لینے کی بجائے خاموش بیٹھی کھڑکی سے باہر دیکھتی رہی۔

کار شہر کی مختلف سڑکوں پر دوڑتی ہوئی شہر کے اس علاقے میں داخل ہو گئی جہاں قانون کے محافظ بھی داخل ہونے سے کترایا کرتے تھے۔ یہ علاقہ شہر کا بدنام ترین علاقہ تھا۔ شہر کے تمام غنڈے اور بد معاش افراد اسی علاقے میں رہائش پذیر تھے۔ اس علاقے میں ہر روز ایک آدمی قتل ہو جاتا معمولی بات سمجھی جاتی تھی۔ ایسے ہی کسی موقع پر پولیس یہاں آتی اور لاش کو اٹھا کر لے جاتی۔ آج تک یہاں کسی بھی قتل کا کوئی مجرم گرفتار نہیں ہو سکا تھا۔ اس علاقے میں قانون بے درست و پا ہو کر رہ جاتا تھا اور عملاً یہاں چند غنڈوں کی حکومت تھی۔

ان چند غنڈوں میں دار ابھی شامل تھا۔ دار اکی قوت تمام غنڈوں سے زیادہ تھی۔ وہ اس علاقے کا بے تاج بادشاہ سمجھا جاتا تھا۔ یہاں اسی کا سکھ چلتا تھا اور وہی ہوتا تھا جو وہ چاہتا تھا۔ اس علاقے کے لوگ اپنے جھگڑوں کا فیصلہ کرنے کیلئے اسی سے رجوع کرتے۔ دار ایک نائٹ کلب کا مالک تھا۔ نائٹ کلب کیا تھا چوں چوں کا مرہ تھا۔

شام کا اندھیرا پھیلنے ہی اس کلب میں لوگوں کی آمد و رفت شروع ہو جاتی ایک ہال بار روم کے طور پر مخصوص تھا۔

یہاں ایک ڈھلتی ہوئی عمر کی رقا صہ نیم برہنہ لباس میں میزوں کے درمیان گھومتی ہوئی لگا ہوں کا دل بہلانے میں مصروف رہتی۔

دوسرے اہل میں جوا ہوتا۔ جو اس قدر وسیع پیمانے پر ہوتا کہ دیکھنے والے دنگ رہ جاتے۔ لاکھوں کی بازی ہوتی، جوئے کے معاملے میں دارا ناٹ کلب پورے شہر میں مشہور تھا۔ اور شہر کے شرفا بھی رات کی تاریکی میں چھپ کر یہاں جوئے کی بازی لگانے آ جاتے لیکن آج تک کوئی بھی شریف آدمی یہاں سے جیت کر جاتے ہوئے نہیں دیکھا گیا تھا۔

اگر بد قسمتی سے کوئی باہر کا آدمی کوئی لمبی رقم جیت کر یہاں سے نکلتا بھی تو وہ اس کی زندگی کا آخری دن ہوتا۔ دارا کے غنڈے اسے راستہ ہی میں گھیر لیتے اور رقم ہتھیانے کے ساتھ اس کی زندگی کا چراغ بھی گل کر دیتے۔ جوا ذر شراب کی بزنس کے علاوہ اس کلب میں دارا کا ایک اور بزنس بھی تھا اور وہ بزنس تھا جوان اور حسین لڑکیوں کی خرید و فروخت،

دارا کے بیسیوں گر گے ملک کے ہر حصے میں پھیلے ہوئے تھے ان میں بعض بظاہر بہت شریفانہ زندگی بسر کرتے۔ اونچی سوسائٹی میں ان کا اٹھنا بیٹھنا تھا اور چونکہ اونچی سوسائٹی میں عورتوں کو زیادہ آزادی حاصل ہوتی ہے اس لئے یہ لوگ لڑکیوں کو بچا لنتے میں زیادہ کامیاب رہتے۔

دارا کا ہر گنسر کسی لڑکی کو بچا لنتے کے بعد بلاس پور اس کے ناٹ کلب میں لے آتا۔ اور یہاں آنے کے بعد وہ لڑکی اس طرح غائب ہوتی کہ اس کا سراغ تک نہ ملتا۔

لڑکیوں کے سلسلے میں دارا کے گاہک پوری دنیا میں پھیلے ہوئے

مشرق وسطیٰ کی عرب ریاستیں اس کی خاص مارکیٹ میں شامل تھیں۔
ان ریاستوں کے شیوخ اسے منہ بولی رقمیں دیکر ان اعوا شدہ خوبصورت
لڑکیوں کو حاصل کرتے۔

اس کے علاوہ دارانے اپنے کلب میں کچھ ایسی لڑکیاں بھی رکھ چھوڑی
تھیں جو اس کلب میں ہی بعض معزز گاہکوں کا دل بہلانے کے کام آتیں۔
دارا گاہکوں سے ہر لڑکی کیلئے پانچ سو سے پانچ ہزار تک وصول
کرتا۔ جس میں سے پچیس فیصد اس لڑکی کا حصہ ہوتا۔ دس فیصد قانون کو
پچھاڑنے کے کام آتا پندرہ فیصد اخراجات اور دیگر مصارف کی مدد میں
آتے اور باقی پچاس فیصد دارا کو ملتا۔

کلب کے نیچے چھوٹے چھوٹے کمرے بنے ہوئے تھے جو لڑکیوں
کے خواہشمند معزز گاہکوں کو بھاری کرائے پر دیئے جاتے۔ اگر کوئی
شریف آدمی کلب میں نہ آنا چاہتا تو لڑکیاں ان کی کوٹھیلیوں پر پہنچا دی جاتیں۔
اور ایسے شریف آدمیوں میں بلاس پور کے صنعتکار اور حکومت کے
بڑے بڑے افسران بھی شامل تھے۔

مجنوں بھی دارا کے گروں میں سے ایک تھا جو عرصہ سے دارالحکومت
میں مقیم تھا۔ اونچی سوسائٹی میں اس کا اٹھنا بیٹھنا تھا اور اب تک وہ لاتعداد
لڑکیوں کو کپھانٹ کر دارا کے پاس پہنچا چکا تھا جن کے عوض اسے کافی دولت
ہاتھ آئی تھی۔

چند روز قبل دارالحکومت کے ایک بڑے ناٹ کلب میں بکونی کو دیکھتے

ہی اس نے فیصلہ کر لیا تھا کہ اس حسین لڑکی کو ہر صورت میں بچانے لیا جائے گا، اسے اُمید تھی کہ دارا اس کا عام لڑکیوں سے دو گنا معاوضہ دینے پر بھی آمادہ ہو جائے گا۔

وہ بکونی سے بے تکلف ہو گیا۔ اسے بکونی کی زبانی پتہ چلا کہ وہ اپنے قبیلے کے سردار اور دوسرے آدمیوں کے ساتھ اپنے سورج دیوتا کی تلاش میں ہے جسے کچھ لوگ ان کی معبد سے چھڑا کر لے آئے ہیں۔ یہ کہانی سنتے ہی مجنوں نے بھی فوری طور پر ایک کہانی گھڑی اور اسے بتایا کہ بلاس پور میں اس کے چند ایسے دوست ہیں جو نوواردات کی خرید و فروخت کا بزنس کرتے ہیں۔

اور ان کے دیوتا کا مجسمہ بھی چونکہ ایک نوار دہی ہے اس لئے اس کے دوستوں میں سے کوئی اس کے متعلق ضرور کچھ نہ کچھ بتا سکے گا۔

بکونی فوراً ہی اس کے ساتھ آنے پر آمادہ ہو گئی تھی اور اس کے بڑھے سردار ہو گونے بھی اسے بخوشی اجازت دیدی تھی۔ اور اب بلاس پور پہنچنے کے بعد دارا کے ناٹ کلب کی طرف جاتے ہوئے وہ دل ہی دل میں خوش ہو رہا تھا کہ دارا اس حسین لڑکی کو دیکھ کر اس کے لئے اپنی تجوریوں کے منہ کھول دے گا۔

اس نے دارا کو پہلے ہی اطلاع کر دی تھی اور دارا نے اپنا ایک گرگاہا شم خان کو لینے کے لئے ایئر پورٹ بھیج دیا تھا۔ سیاہ کار جیسے ہی دارا ناٹ کلب کے سامنے رکی اس پاس سے

گزرتے ہوئے لوگ کار میں بیٹھی ہوئی بکونی کو حیرت سے دیکھنے لگے۔

ان میں ایک ایسا شخص بھی تھا جسے دارا کے بعد اس علاقے میں دوسرا نمبر حاصل تھا اس کا نام شوکت تھا، شوکت اس وقت دارا نامٹ کلب سے چند قدم کے فاصلے پر دو تین آدمیوں کے ساتھ کھڑا باتیں کر رہا تھا۔ اس کی نظر جیسے ہی کار کی پچھلی سیٹ پر بیٹھی ہوئی بکونی پر پڑی وہ ان آدمیوں کو چھوڑ کر کار کے قریب آ گیا۔

اتنے میں بکونی اور مجنوں کار سے اتر چکے تھے۔ ہاشم خان کار کے ڈکے سے مجنوں کا ایچی کیس بھی نکال چکا تھا۔ قریب پہنچ کر شوکت چند لمحوں تک بکونی کا سر سے پاؤں تک جائزہ لیتا رہا پھر بے اختیار اس کے ہونٹوں سے توصیفی جملے نکل گئے۔

”بہت خوب، لا جواب چیز ہے، یہ تمہیں کہاں سے مل گئی مجنوں؟“
 ”آپ کی دعا ہے۔ شوکت دادا۔“ مجنوں نے دانت نکال دیئے۔
 ”بولو، کیا لوگے۔ یہیں کھڑے کھڑے سودا کرو۔ منہ مانگی رقم دینے کو تیار ہوں۔“ شوکت بولا۔

”اس کیلئے آپ دارا سے بات کریں شوکت دادا۔ تم جانتے ہی ہو کہ میرا مال صرف دارا کے لئے ہوتا ہے اگر وہ اس کے لئے تمہارے حق میں درست برادر ہو جائے تو مجھے کوئی اعتراض نہیں ہوگا۔“

”دارا کہاں مانے گا۔ لیکن میں اس سے بات ضرور کروں گا۔ اس سے کہنا کہ اس کے متعلق ابھی کسی اور سے بات نہ کرے۔“

”بہت اچھا شوکت دادا۔“ مجنوں نے مسکرا کر جواب دیا۔
 ہاشم خان ایچی کیس اٹھائے دروازے کی طرف بڑھ چکا تھا۔ مجنوں
 بھی بکونی کو لے کر اس کے پیچھے چلتا ہوا کلب میں داخل ہو گیا۔
 کلب کے ہال میں اس وقت بہت کم لوگ بیٹھے ہوئے تھے رقا صہ کبھی
 نہایت بھدے انداز میں پھدک رہی تھی۔ ان سب کی نظریں بکونی کی طرف
 اٹھ گئیں۔ رقا صہ نے بھی بکونی کو دیکھا تو ناچنا بھول گئی۔

ہاشم خان ہال سے گزر کر ان کے ساتھ ایک کمرے میں آ گیا۔ اس
 کمرے کے دروازے پر پردہ پرانیٹر کے نام کی تختی لگی ہوئی تھی۔ اور اندر
 عالی شان آفس فرنیچر موجود تھا۔ کمرے میں پہلے ہی سے ایک آدمی موجود
 تھا۔ اس کے چہرے پر وہ ایس طرف زخم کا ایک لمبا پرانا زخم تھا۔ وہ انہیں
 دیکھتے ہی اٹھ کھڑا ہوا۔ اس کی نظر سب سے پہلے بکونی کی طرف اٹھی تھی بکونی
 کا حسن دیکھ کر وہ یہ بھی بھول گیا کہ وہاں بکونی کے علاوہ کوئی اور بھی موجود ہے۔
 ”اس طرح گھور گھور کر کیا دیکھ رہے ہو بکرے کی اولاد۔“ باس کہاں
 ہے۔“ ہاشم خان نے اسے اپنی طرف متوجہ کیا۔

”اوہ، باس،“ بکرے کی اولاد جو تک گیا۔ وہ کہیں باہر گئے ہیں۔
 انہوں نے کہا تھا تم لوگ آؤ تو ریسٹ روم میں پہنچا دوں۔“
 ”تو چلو۔ یہ بکس اٹھاؤ۔“ ہاشم خان مسکرا کر بولا۔

اس دوسرے آدمی نے بکس اٹھا لیا اور انہیں لیکر کمرے سے نکل
 آیا۔ اس کمرے کے ساتھ ہی دائیں طرف ایک مختصر سی راہداری تھی۔ وہ انہیں

لے کر راہداری کے اختتام پر ایک کمرے میں داخل ہو گیا۔
 کمرے میں معمولی سا فرنیچر پڑا ہوا تھا۔ ایک طرف آتش دان بنا ہوا تھا
 آتش دان کے قریب پہنچ کر اس نے ادبہ کے حصے کی طرف گئے ہوئے ایک
 چھوٹے سے کیل کو اندر دبا دیا۔ کیل دبتے ہی آتش دان ادبہ اٹھنے لگا
 نیچے ایک روشن خلا تھی اور زینے بھی نظر آرہے تھے۔ وہ انہیں لیکر اس
 خلا میں داخل ہو گیا۔

معصوم دل، بکونی کے دل میں اس کلب کے افراد اور اس خلا کو
 دیکھ کر ایک لمحہ کے لئے الجھن سی پیدا ہوئی تھی لیکن وہ مزید کچھ سوچے بغیر
 ان کے ساتھ خلا میں داخل ہو کر زینے اترنے لگی۔

زینوں کے اختتام پر ایک چھوٹا سا کمرہ تھا اور اس کے آگے ایک طویل
 راہداری جسے دو تین دیگر راہداریاں قطع کرتی تھیں۔ وہ راہداری میں
 دائیں طرف چل دیئے۔ وہ شخص ان کے آگے آگے تھا۔
 ہر راہداری میں متعدد کمرے بنے ہوئے تھے۔ وہ انہیں لے کر
 آخری راہداری میں آخری کمرے میں آ گیا۔
 یہ کمرہ بہترین فرنیچر سے آراستہ تھا۔ ایک نوم کا آرام دہ بنگ

بھی بچھا ہوا تھا۔

کمرے میں پہنچ کر اس شخص نے اٹیچی کیس نیچے رکھ دیا۔

”یہ کمرہ اس لڑکی کیلئے ہے۔ مجنوں ساتھ دلے کمرے میں ٹھہریگا۔“
 وہ شخص مجنوں کی طرف رخ کر کے بولا۔

”ٹھیک ہے۔ تم یہ اٹھچی کیس اسی کمرے میں لے چلو۔ میں تھوڑی دیر میں آتا ہوں۔“ مجنوں نے انہیں اشارہ کیا۔

ان کے جانے کے بعد مجنوں ایک صوفے پر بیٹھ گیا۔ بکونی بھی بیٹھ چکی تھی اور مجنوں اس کی نگاہوں میں الجھن کے آثار دیکھ چکا تھا۔

”تمہارے پاسپورٹ میں چونکہ بلاس پور کا اندراج نہیں ہے اس لئے احتیاطاً تمہیں یہاں لایا گیا ہے تاکہ کسی کی نظروں میں نہ آسکو۔“ اور وہ نوادرات کی تجارت کرنے والے۔ ہم ان کے پاس کب چلیں گے۔“ بکونی نے پوچھا۔

”ہمیں ان کے پاس جانے کی ضرورت نہیں ہوگی انہیں یہیں بلا لیا جائیگا۔ اب تم آرام کرو۔ میں ساتھ والے کمرے میں موجود ہوں۔“

مجنوں اٹھکر باہر چلا گیا اس نے دروازہ کئی بند کر دیا تھا۔ بکونی کتنی دیر تک صوفے پر بیٹھی رہی اس کی نگاہوں میں سوچ اور الجھن کے آثار کچھ گہرے ہو گئے تھے۔ اس نے بیگ کھول کر اس میں سے اپنے سورج دیوتا کا چھوٹا سا مجسمہ نکالا۔ اور اسے دونوں ہاتھوں میں تھام کر اپنے چہرے کے سامنے لے آئی اور نہایت عقیدت و احترام کی نگاہوں سے اُسے دیکھنے لگی۔



عمران ان دنوں بلاس پور میں تھا۔

یہاں اس کے آنیکی کوئی خاص وجہ نہیں تھی اس کا ایک پڑانا دوست

تھا ظہیر عباس۔

ظہیر عباس پچیس برس کی پولیس سروس کے بعد چند ماہ قبل بلاس پور میں ڈپٹی انسپکٹر جنرل کی حیثیت سے ریٹائر ہوا تھا اور اس نے بلاس پور ہی میں مستقل رہائش اختیار کر لی۔

گزشتہ ماہ ظہیر عباس اپنے بیوی بچوں سمیت چند روز کیلئے دارالحکومت آیا تھا۔ یہاں عمران سے بھی ملاقات ہوئی اور عمران نے اعلیٰ اخلاق کا مظاہرہ کرتے ہوئے اگلے روز انہیں ٹپ ٹاپ میں ڈنر کی دعوت دے ڈالی۔ اس ڈنر میں ثریا بھی شریک تھی اور عمران بھی۔ ثریا تو ظہیر عباس کی بڑی لڑکی جمیلہ کی بے تکلف سہیلی تھی۔ اور اب عمران کا بھی ان سے تعارف ہو گیا تھا۔ عمران اپنی بہن ہی کی حیثیت سے ان سب کے ساتھ عمران کا تعارف کر دیا تھا۔ ظہیر عباس عمران کے ڈیڈی رحمان صاحب کے بھی گھرے دوست اور

میں سے تھے۔ عمران کی عمر اگرچہ ان کے بڑے بیٹے کے برابر تھی۔
لیکن عمران سے ان کے تعلقات بے تکلف اور گہرے دوستوں
کے سے تھے اور اکثر کینسر کے سلسلے میں بھی عمران کی ان سے ملاقات
رہتی تھی۔

ڈنر کے بعد وہ دیر تک کلب میں بیٹھ رہے تھے اور جب وہ رخصت
ہوئے تو عمران نے اگلے روز انہیں اپنے ہاں مدعو کر لیا۔
عمران کے ہاں دعوت کے دوران ہی ظہیر عباس اور ان کی بیگم عمران
کو کپڑے کر ایک طرف لے گئیں۔

”عمران بیٹا۔ تم جانتے ہو کہ ہم تمہیں الگ کیوں لیکر آئے ہیں۔ مسز
ظہیر مسکراتے ہوئے بولیں۔

”جی ہاں، کسی حد تک سمجھ گیا ہوں۔ شاید آپ کو کچھ رقم کی ضرورت ہوگی جو
آپ دوسروں کے سامنے نہیں مانگنا چاہتی تھیں۔“ عمران سادگی سے بولا۔
اس کے اس جواب پر ظہیر عباس کے حلق سے بے اختیار ایک فلک
شگاف تمہقہ نکل گیا لیکن ان کی بیگم حیرت سے عمران کی طرف دیکھنے لگیں
وہ کسی قدر بدحواس بھی ہو گئی تھیں۔

”نن، ہمیں بیٹے۔“ وہ حواس قابو میں لاتے ہوئے بولیں۔ ”مم۔ میں
میں تو۔“

”ارے بیگم۔ کھل کر بات کرو۔ اگر تم اس کی باتوں میں آگئیں تو اصل
بات کبھی نہ کر سکو گی۔“ ظہیر عباس بولے۔

”تو کیا کچھ اور بات ہے۔“ عمران نے تعجب سے پوچھا۔

”ہاں، یقیناً۔ تم سے قرض مانگنے کیلئے ہم تمہیں الگ نہیں لے سکتے۔“

”اوہ میں سمجھا تھا شاید آپ کو کچھ رقم بطور قرض چاہیئے۔ کیونکہ اکثر ایسا

ہوتا ہے کہ مہمان واپسی کا رايہ میزبان ہی سے قرض لیکر جاتے ہیں اس وعدہ پر کہ وہ گھر پہنچتے ہی بھیج دیں گی لیکن گھر پہنچ کر بھول جاتے ہیں۔“ عمران نے سادگی سے جواب دیا۔

”اچھا۔ اب سنجیدگی سے سوچیں کیا کہنا چاہتی ہیں۔“

”جی فرمائیے۔“ عمران بگیم صاحبہ کی طرف متوجہ ہو گیا۔

”عمران بیٹے۔ بات یہ ہے کہ ہم نریا کو اپنی بیٹی بنانا چاہتے ہیں۔“ بگیم

بولیں۔

”جی۔ کیا پہلے آپ اسے اپنی بیٹی نہیں سمجھتیں۔“ عمران نے حیرت سے

کہا۔

”یقیناً سمجھتی ہوں۔ لیکن میرا مطلب ہے کہ میں اسے اپنی بہو بنانا چاہتی

ہوں۔“

”اوہ۔“ عمران اس طرح شرمایا جیسے اسی کو بہو بنانے کی بات کی گئی ہو۔

”آپ۔ ممی ڈیڈی سے بات کریں تو بہتر ہوگا۔“

”بات تو ان ہی سے کی جائے گی لیکن چونکہ شریا کے معاملے میں سب

سے زیادہ اختیار تمہیں ہے اس لئے پہلے تم سے بات کرنی مناسب سمجھی گئی۔

تمہارے بعد رحمن صاحب اور بھابی سے بھی بات کی جائے گی۔“ ظہیر عباس

بولے۔
 ”لیکن، میرا خیال ہے کہ اس معاملے میں پہلے خود ثریا سے پوچھ لیا جائے
 تو بہتر ہوگا میں پرانی قدروں کا قائل نہیں کہ جہاں ماں باپ نے ہانک دیا
 خاموشی سے سر جھکا دیا۔ میرا نظریہ تو یہ ہے کہ شادی سے پہلے لڑکی اور لڑکے
 کا عندیہ لینا کبھی بہت ضروری ہے۔“

”ہاں ہاں، کیوں نہیں۔ تم عمران کے ذریعے ثریا کا عندیہ معلوم
 کر سکتے ہو۔“ ظہیر عباس بولے۔

”بہتر ہے۔ میں کل صبح اس سلسلے میں آپ کو بتا دوں گا۔ اگر ثریا رضا
 مند ہوئی تو ڈیڑی بجی انکار نہیں کر پائیں گے۔“

”میرا خیال ہے رحمن بھائی انکار نہیں کریں گے۔ بیٹیاں پرانی امانت
 ہوتی ہیں وہ کب تک اسے گھر پر بٹھائے رکھیں گے۔ پوچھ تو ماں باپ کے
 سر سے جتنی جلد اتر جائے اتنا ہی اچھا ہوتا ہے۔“ بیگم ظہیر عباس بولیں۔

”جی ہاں۔ بلکہ میرا خیال ہے کہ بیٹی پیدا ہوتے ہی اس کا رشتہ طے
 کر کے سسرال والوں کے حوالے کر دینا چاہیے تاکہ ماں باپ کو پالنے
 پوسنے کی زحمت نہ کرنی پڑے۔“ عمران نے سنجیدگی سے جواب دیا۔

”بس بیگم۔ اب تم اس سلسلے میں عمران سے بات نہیں کر سکو گی۔“
 ظہیر عباس نے مسکرا کر بات ختم کر دی۔

وہ تینوں دیگر موضوع پر باتیں کرتے ہوئے عمران وغیرہ کے پاس
 آکر بیٹھ گئے۔ کچھ دیر بعد عمران نے عمران کو الگ لیجا کر اسے ثریا کے

متعلق بات سمجھا دی جسے سُن کر عمران مسکرا دی تھی۔

ظہیر عباس کا رطکانا صراحتاً جس کے متعلق وہ ثریا کے رشتہ کے طلب گار تھے وہ کبھی دعوت میں شریک تھا۔ وہ بلاس پور ہی میں ایک بینک میں منجری

حیثیت سے ملازم تھا۔

رات گیارہ بجے کے قریب دعوت اختتام کو پہنچی۔ ثریا کو عمران

نے رات اپنے ہاں ہی روک لیا اور اس سلسلے میں فون پر گھر میں اطلاع کر

دی تھی۔

اس سے اگلے روز عمران نے عمران کو بتا دیا کہ ثریا اس رشتہ پر تیار

ہے اُسے کوئی اعتراض نہیں ہے۔

یہ ہی بات عمران نے ظہیر عباس اور ان کی بیگم سے ملاقات پر بتا دی

چنانچہ اسی شام وہ دونوں میاں بیوی رحمن صاحب کی کوٹھی پہنچ گئے۔

رحمن صاحب ظہیر عباس کو اچھی طرح جانتے تھے۔ وہ کبھی ان ہی کی طرح

چنگیزی خون میں کسی قسم کی ملاوٹ کا قائل نہیں تھا۔

چنانچہ یہ ہی وجہ تھی کہ انہوں نے بغیر کسی حیل و حجت کے پیغام

قبول کر لیا۔ اور اُن بی بی نے اسی وقت مٹھائی منگو کر ان سب کا منہ میٹھا کر دیا۔

اس کے بعد ظہیر عباس صاحب چند روز تک دارالحکومت میں رہے

عمران کے پاس چونکہ کوئی رکیس نہیں تھا اس لئے ان سے اکثر ملاقات رہتی

ظہیر عباس ریٹائر ہوئے کے بعد کبھی اپنے طور پر بلاس پور میں روٹھا

ہونے والے جرائم کے کیسز میں دلچسپی لیتے رہتے تھے۔ وہاں کے پولیس آفیسر اکثر ان سے مدد کے طلب گار رہتے۔

ان ہی ملاقاتوں کے دوران میں عمران کو بلاس پور میں دارانائٹ کلب کے بارے میں پتہ چلا۔

ظہیر عباس نے اس کی دیگر غیر قانونی سرگرمیوں کے علاوہ اپنے اس شبہ کا اظہار کیا کہ دارانائٹ کلب کا مالک لڑکیوں کی غیر قانونی تجارت کرتا ہے ملک کے مختلف حصوں میں آئے دن جوان اور خوبصورت لڑکیوں کی گمشدگی یا اغوا کی رپورٹیں درج ہوتی ہیں۔ لیکن بسیار تحقیق کے بعد بھی ان لڑکیوں کا کوئی سراغ نہیں ملتا۔

انہوں نے بتایا کہ وہ اپنے طور پر دارانائٹ کلب کے مالک دارا کے متعلق تحقیقات کر رہے ہیں۔ اگر عمران فارغ ہو تو وہ بھی ان کے ساتھ اس معاملے میں دلچسپی لے سکتا ہے۔

اس سے اگلے روز ظہیر عباس اپنی فیملی کے ساتھ بلاس پور چلے گئے۔ عمران نے اسی روز دانش منزل پہنچ کر تمام اخبارات کی گزشتہ دو سال کی فائلیں نکال لیں۔ کچھ فائلیں اپنے سامنے رکھ لیں اور کچھ بلیک زبرد کے حوالے کر کے اسے ہدایت کی کہ ان اخبارات میں لڑکیوں کے اغوا کی خبروں کے تراشے نکال لے۔

اخبارات میں اغوا کی خبروں کے تراشے تلاش کرتے میں دو گھنٹے صرف ہو گئے۔ اور دو گھنٹوں میں وہ صرف چھ سات ماہ کا ریکارڈ ہی جیک کر

کے تھے۔

عمران نے تراشے جمع کئے اور تمام فائل بلیک زیرو کے حوالے کر کے اسے ہدایت کی کہ وہ لڑکیوں کے اغوا کی خبروں کے مزید تراشے بھی نکال لے اب تک کے نکالے ہوئے تراشے لیکر وہ اپنے فلیٹ پر آ گیا۔ یہاں آکر اس نے ایک کاغذ پر اغوا کی ان وارداتوں کی ایک فہرست تیار کی۔ یہ کل گیارہ لڑکیوں کے اغوا کی خبریں تھیں۔ ان میں تین تو دارالحکومت ہی کی تھیں۔ دو بلاس پور کی تین شام نگر سے ایک لعل گڑھ سے اور دو کو خالنس پور سے اغوا کیا گیا تھا۔

اخبارات میں شائع ہونے والی لڑکیوں کے اغوا کی خبریں پولیس کی ابتدائی رپورٹس پر مشتمل تھیں۔ اور پولیس سے رابطہ قائم کئے بغیر یہ معلوم نہیں کیا جاسکتا تھا کہ اغوا شدہ لڑکیوں میں سے کوئی برآمد ہو سکی تھی یا نہیں۔ عمران نے کلائی پر بندھی ہوتی گھڑی دیکھی اس وقت رات کے ایک بجنے میں چند منٹ باقی تھے۔ اور پولیس سے معلومات حاصل کرنے میں یہ وقت مناسب نہیں تھا چنانچہ اس نے طے کیا کہ صبح ہی یہ کام کیا جائے گا۔

بلاس پور کے سب سے بڑے بد معاش دار اکو وہ جانتا تو نہیں تھا لیکن اس کے متعلق کچھ عرصہ قبل اس نے اخبارات میں پڑھا ضرور تھا۔

ان دنوں دارا اس قدر طاقتور نہیں تھا۔ قتل کے کیس میں پولیس نے اس کے ٹائٹ کلب پر ریڈ کیا تھا۔ جہاں پولیس اور دارا کے آدمیوں کے درمیان ایک زبردست مقابلہ ہوا تھا اور پولیس کسی کو گرفتار نہیں کر سکی تھی۔ اس واقعہ

کے بعد ہی دارا کی طاقت بڑھی تھی۔ اور پولیس اس سے دور رہنے لگی تھی۔

پولیس کے متعلق عمران اتنا تو اچھی طرح جانتا تھا کہ پولیس والے صرف شریف اور بے گناہ شہریوں کو ہی پکڑ کر حوالات میں بند کر سکتے ہیں جہاں ان کے سامنے طاقت کا مظاہرہ کیا جائے جو اس پولیس کی قوت دم توڑ دیتی ہے یا پھر اس جگہ پولیس بے دست و پا نظر آتی ہے جہاں سے انہیں باقاعدگی سے سکوت کی بھیک ملتی ہے۔

ظہیر عباس کے کہنے کے مطابق بلاس پور میں بھی پولیس کی کچھ یہی کیفیت نظر آتی تھی۔

جب تک ظہیر عباس اپنے عہدے پر فائز تھا اس وقت تک پولیس کا عملہ بڑا چوکنا رہتا تھا۔ جرائم پیشہ افراد کوئی جرم کرنے سے پہلے کئی گھنٹوں تک سوچتے تھے کیونکہ ظہیر عباس کا نام ہوا کی طرح ان کے ذہنوں پر چھایا ہوا تھا۔ لیکن اس کے ریٹائر ہونے کے بعد جرائم پیشہ افراد کو کھل کھیلنے کی جھٹی مل گئی اور بلاس پور مجرموں کا گڑھ بن گیا۔ دارا کی قوت بھی ان کے ریٹائرمنٹ کے بعد ہی منظر عام پر آئی تھی۔

عمران بہت دیر تک پلنگ پر لیٹا اس سلسلے میں سوچتا رہا اور نہانے کب اسکی آنکھ لگ گئی لیکن صبح حسب معمول چھ بجے اس کی آنکھ کھل گئی۔ آنکھ کھلتے ہی اس نے یاسلمان کا ورد شروع کر دیا۔ اور حضرت سلیمان پورے پانچ منٹ بعد ہی کمرے میں تشریف لائے تھے۔

”صاحب، جب میں اچھی طرح جانتا ہوں کہ آپ صبح اٹھتے ہی چائے پیتے

کے عادی ہیں تو پھر ہر روز اس طرح گلا پھاڑ پھاڑ کر چلانے کی کیا ضرورت ہے؟
سیلمان نے ناگواری کے لہجے میں کہا۔

”تم جانتے ہو نا پیارے سلیمان؟“

”جی ہاں۔ اچھی طرح جانتا ہوں صاحب۔“

”تو پھر۔ چائے کہاں ہے۔ لائے کیوں نہیں؟“

”صبح جو دودھ لیا تھا وہ پھٹ چکا ہے ابھی میں دودھ لینے جا رہا ہوں۔

واپسی پر چائے ملے گی۔ اگر آپ جاہیں تو میرے آنے تک قہوہ بنا کر پی سکتے ہیں

مجھے واپسی میں تقریباً آدھا گھنٹہ لگ جائے گا۔“

”آدھا گھنٹہ کیوں بے تو دودھ لینے کیلئے آسٹریلیا جا رہے کیا۔“

عمران نے اسے گھورا۔

”میں آسٹریلیا سے دودھ لاؤں یا نیوزی لینڈ سے بہر حال واپسی آدھے

گھنٹے بعد ہوگی۔ سلیمان کہتا ہوا باہر نکل گیا۔

عمران بھی اس کے فوراً ہی بعد پٹنگ سے اتر کر اس کے پیچھے ہی باورچی

خانے میں پہنچ گیا۔ ہٹیر پر چائے دانی رکھی ہوئی تھی اور قریب ہی ایک برتن میں

دودھ بھی پڑا ہوا تھا جو بالکل ٹھیک حالت میں تھا۔

”کیوں بے نمک حرام۔ تو تو کہتا تھا کہ دودھ پھٹ گیا ہے۔ اور یہ اس

برتن میں کیا ہے؟“ عمران نے اسے گھورتے ہوئے دودھ کے برتن کی طرف

اشارہ کیا۔

”یہ سنر بٹ کا دودھ ہے صاحب۔“

”مسزٹ کا دودھ۔ اب وہ یہاں کب آئی تھی اور تم نے اسکا دودھ کب نکالا۔“ عمران نے دیدے گھما کر پوچھا۔

”وہ لوگ صبح دیر تک سوتے رہتے ہیں صاحب۔ دودھ والا انکے دودھ بھی نہیں ہی دے جاتا ہے جو بعد میں وہ لے جاتے ہیں۔“ سلیمان نے بتایا۔

”اوہ۔ تو ایسے کہونا۔ یہ بھی کوئی بات ہوئی کہ مسزٹ کا دودھ۔ یعنی اب عورتیں بھی دودھ دینے لگیں۔ لاجول ولا قوت۔“

”آپ تو ہر بات کو الٹا ہی سمجھ لیتے ہیں صاحب۔“

”اچھا۔ اچھا۔ آئندہ سیدھا سمجھوں گا۔ تو اسی دودھ میں سے ایک کپ چائے بنا دے ہے تو گائے بھینس کا ہی نا... کوئی اس کا اپنا تو نہیں۔ دو چار قطروں سے کوئی کمی نہیں آجائے گی۔“

”یہ بد دیا تھی ہے صاحب۔ صبح ہی صبح بے ایمانی۔“

”ابے ادا یماندار اور دیاندار کی اولاد۔ آج کل تو لوگ مسجدوں میں بیٹھ کر بے ایمانی کے منصوبے بناتے ہیں اور تو چند قطرے دودھ کی بات کر رہا ہے۔ کل انہیں تھوڑا سا دودھ زیادہ دیدینا۔ چل اب جلدی سے چائے بنا ورنہ۔“

”وہ کیا صاحب۔“ سلیمان نے گھور کر اس کی طرف دیکھا۔

”کچھ نہیں پیارے سلیمان۔ اس ورنہ کے آگے فل اسٹاپ ہے۔ میں

تیرا کچھ نہیں بگاڑ سکتا اور افسوس یہ ہے ورنہ، ورنہ، ورنہ۔“ عمران اس ورنہ سے آگے کچھ نہ کہہ سکا اور بڑبڑاتا ہوا کچن سے باہر نکل گیا۔ پھر باقیہ روم میں جا کر اس نے دانت صاف کئے اور کمرے میں آگیا۔

اس کے چند ہی منٹ کے بعد سلیمان چائے لے آیا عمران اگرچہ اس وقت کرسی پر بیٹھا ہوا تھا لیکن سلیمان کو چائے لاتے دیکھ کر عہدی سے پلنگ پر بستر میں گھس گیا اور کنبل سینے تک کھینچ لیا۔

”کیا کرسی پر بیٹھ کر چائے نہیں پی جا سکتی تھی۔“ سلیمان پلنگ کے قریب چھوٹی میز پر چائے رکھتے ہوئے بولا۔

”بیڈ ٹی پلنگ پر ہی پی جاتی ہے پیارے سلیمان۔ اگر میں کرسی پر بیٹھ کر پیوں گا تو وہ بیڈ ٹی نہیں بلکہ چیرٹی کہلائے گی۔“ عمران کپ اٹھاتے ہوئے بولا۔

سلیمان میز پر چائے رکھنے کے بعد چہرے پر ناگواری کے تاثرات پیدا کرتا ہوا خاموشی سے باہر نکل گیا۔ عمران نے مسکرا کر اسکی طرف دیکھا اور چائے پینے لگا۔ بستر اس نے آٹھ بجے چھوڑا۔ اس دوران وہ آج کے اخبارات کا مطالعہ کرتا رہا تھا۔ آٹھ بجے بستر سے اٹھ کر باہر روم میں گھس گیا اور پندرہ بیس منٹ بعد وہ غسل وغیرہ سے فارغ ہو کر باہر آگیا اور لباس تبدیل کرتے لگا۔ اسنے میں سلیمان نے ناشتہ تیار ہونے کی اطلاع دی۔

”اے آؤ پیارے میں تیار ہوں۔“ عمران نے آئینہ کے سامنے ٹٹائی کی گرہ درست کرتے ہوئے بولا۔

تھوڑی دیر بعد سلیمان ناشتہ لے آیا ناشتہ سے فارغ ہونیکے بعد نو بجے کے قریب عمران فلیٹ سے نکلا۔ رات کو اس نے لڑکیوں کے اغوا کی رپورٹوں کی جو فہرست بنائی تھی وہ اس کی جیب میں تھی۔

دارالحکومت سے اغوا ہونیوالی دو لڑکیوں میں سے ایک کی رپورٹ
 خالدار پولیس اسٹیشن میں درج تھی۔ اس کا نام خانم تھا دوسری لڑکی جس کا نام
 آمنہ تھا اس کے اغوا کی رپورٹ سول لائن پولیس اسٹیشن میں درج کر دائی
 گئی تھی۔

آمنہ کے سلسلے میں اس کے ورثانے آمنہ کے ایک دوست قیصر
 پر شبہ ظاہر کیا تھا۔

ادراخبار کی خبر کے مطابق پولیس قیصر کو تلاش کر رہی تھی۔
 پولیس قیصر کو تلاش کرنے میں کامیاب ہو سکی تھی یا نہیں اس کے متعلق
 تو عمران کو پولیس اسٹیشن پہنچکر ہی معلوم ہو سکتا تھا۔
 چنانچہ اس نے پہلے سول لائن پولیس اسٹیشن ہی جانے کا فیصلہ کیا۔
 فلیٹ سے نیچے آکر اس نے گیراج سے ٹوٹیر نکالی اور اس پر سوار
 ہو کر سول لائن پولیس اسٹیشن کی طرف روانہ ہو گیا۔ وہاں پہنچنے میں اسے
 تقریباً بیس منٹ لگے تھے۔

وہاں پہنچکر کمرے سے معلوم ہوا کہ ایس ایچ ادا صاحب ابھی تک اپنے
 گھر سے تشریف نہیں لائے اور عمران کو تقریباً نصف گھنٹے تک اس کا انتظار
 کرنا پڑا۔ ایس ایچ ادا عمران کا شناسا ہی نکلا۔

”ہیلو، عمران صاحب۔ کہتے کیسے آنا ہوا۔“

”تم کب سے اس تھانے میں ہو۔“ عمران نے پوچھا۔

”تقریباً ڈھائی سال ہو چکے ہیں۔ کیوں خیریت۔“ ایس ایچ ادا نے پوچھا۔

عمران نے جب سے ایک پولیس انسپکٹر کی بیانی اور آئی جی کی بے عزتی کی تھی اس وقت سے دارالحکومت کے تمام پولیس آفیسر اس سے محتاط رہنے لگے تھے۔

”ہاں۔ خیریت ہے۔ تمہیں یاد ہو گا کہ تقریباً ڈیڑھ دو سال قبل یہاں آمنہ نامی لڑکی کے اغوا کی رپورٹ درج کر دانی گئی تھی اور قیصر نامی ایک نوجوان پر شبہ ظاہر کیا گیا تھا۔“ عمران نے کہا۔

”جی ہاں مجھے اچھی طرح یاد ہے۔ اس کیس کی تفتیش میں نے ہی کی تھی۔“ انسپکٹر بولا۔

”تو پھر نتیجہ کیا نکلا۔“

”کچھ بھی نہیں۔ شبہ کی بنیاد پر ہم نے قیصر کو حیراست میں لے کر تفتیش کی تھی لیکن وہ بے قصور نکلا۔ آمنہ کے متعلق معلوم نہیں ہو سکا کہ وہ کہاں غائب ہو گئی۔ میں نے اس وقت بھی اس شبہ کا اظہار کیا تھا کہ وہ اپنے کسی اور دوست کے ساتھ فرار ہو گئی ہے۔“

”فائل بند کر دیا گیا ہے کیا۔؟“

”جی نہیں۔ فائل اب بھی کھلا ہے کیونکہ اس کا باپ وقتاً فوقتاً اپنی لڑکی کے اغوا کے سلسلے میں حکام بالا کو درخواستیں دیتا رہتا ہے اس نے متعدد بار پولیس پر بھی یہ الزام عائد کیا ہے کہ پولیس صحیح رخ پر تفتیش نہیں کر رہی اس نے قیصر سے پیسہ لیکر اسے چھوڑ دیا ہے جبکہ اصل مجرم وہی ہے۔“

”ہو سکتا ہے ان کا خیال درست ہی ہو۔“ عمران مسکرایا۔

”نہیں عمران صاحب۔ یہ خیال غلط ہے۔ قیصر واقعی بے قصور تھا۔“
 کیا تم مجھے قیصر اور آمنہ کے باپ کا پتہ بتا سکو گے۔
 ہاں۔ کیوں نہیں۔ آمنہ کے والدین لیاقت اسٹریٹ کی پنڈرہ نمبر
 کوٹھی میں رہتے ہیں اس کے والد کا نام رئیس احمد ہے اور قیصر گنگن لین کے
 ایک فلیٹ میں رہتا تھا لیکن عرصہ ہوا وہ یہ شہر چھوڑ کر جا چکا ہے۔
 ”اوہ۔ یہ کب کی بات ہے۔“ عمران چونک گیا۔

”رپورٹ درج کروانے کے تقریباً ایک ماہ بعد۔“ انسپکٹر نے بتایا۔
 ”کیا یہ شہر چھوڑنے سے پہلے اس نے ہمیں بتایا تھا۔“

”جی نہیں، ہمیں تقریباً ایک ہفتہ بعد پتہ چلا تھا کہ وہ شہر چھوڑ چکا ہے۔“
 ”اور اس کے باوجود تم اسے بے قصور سمجھتے ہو اگر کسی زیر تفتیش کیس
 کا کوئی مشتبہ آدمی اس طرح اطلاع دیتے بغیر غائب ہو جاتا ہے تو اس کا ایک ہی
 مطلب ہو سکتا ہے کہ وہ کسی نہ کسی طریقے سے کیس میں ملوث ہے۔ لیکن تم اب
 بھی اسے بے قصور گردان رہے ہو۔“

عمران اس کی آنکھوں میں جھانکتے ہوئے بولا۔

”میری تفتیش یہ ہی بتاتی تھی کہ وہ بے قصور ہے اس لئے میں نے
 اسے تلاش کرنے کی کوشش نہیں کی تھی۔“ انسپکٹر نے نظریں جراتے ہوئے
 جواب دیا۔

”ٹھیک ہے۔ انسپکٹر میں حکام بالا کی ہدایت کے مطابق اس
 کیس کی تفتیش کر رہا ہوں۔ اگر آمنہ کے والد کا یہ شبہ درست نکلا کہ تم نے

پیسے لیکر قیصر کو چھوڑا تھا تو تمہارا کوئی ٹھکانہ نہیں ہوگا۔
 عمران کہتا ہوا اٹھ کھڑا ہوا۔

انسپکٹر کے چہرے کے تاثرات یکدم بدل گئے۔
 عمران نے مسکرا کر اس کی طرف دیکھا اور اس کے دفتر سے باہر نکل آیا۔
 کچھ ہی دیر بعد اس کی ٹوٹی لیاقت اسٹریٹ کی طرف جا رہی تھی۔ وہ آمنہ کے
 والدین سے ملاقات کرنا چاہتا تھا۔



Waqar Azeem
 Pakistanipoint.Com

آمنہ کا باپ رئیس احمد عمران کے ساتھ بڑے اخلاق سے پیش آیا اور جب عمران نے اپنی آمد کا مقصد بیان کیا تو اس کی آنکھوں سے بے اختیار آنسو بہہ نکلے۔

”مجھے افسوس ہے میں نے آپ کے پڑانے زخموں کو چھڑ دیا ہے لیکن کیس کی صحیح تحقیقات کرنے کیلئے آپ سے معلومات حاصل کرنا بہت ضروری تھا اس کے بغیر ہم آگے نہیں بڑھ سکتے۔“ عمران بولا۔

”عمران صاحب یہ زخم تو میرے مرنے تک ہر اسی رہے گا۔ آمنہ مر جاتی تو شاید میں یہ صدمہ صبر و سکون کے ساتھ برداشت کر لیتا لیکن اس واقعہ سے جو صدمہ ہوا ہے اسے تو ہم زندگی بھر نہیں بھلا سکیں گے۔“ رئیس احمد نے افسردہ لہجے میں کہا۔

”در اصل بات یہ ہے رئیس احمد صاحب کہ گزشتہ دو سال کے دوران لڑکیوں کے اغوا کی بہت سی وارداتیں رونما ہو چکی ہیں اور پولیس کسی بھی ملزم کو گرفتار نہیں کر سکی اور اسی لئے اعلیٰ سطح پر ان کیسز کی تحقیقات کی جا رہی ہے۔“

”پولیس کسی ملزم کو گرفتار بھی کیسے کر سکتی ہے جبکہ پولیس کو لمبی لمبی قسمیں ملتی ہیں۔ آمنہ کے اغوا کے سلسلے میں میں نے اس کے ایک دوست قیصر پر شبہ ظاہر کیا تھا۔ پولیس نے پہلے تو اسے حراست میں لے لیا تھا لیکن دوسرے روز اسے بغیر کسی ضمانت کے رہا کر دیا اور اس کے چند ہی روز بعد وہ غائب ہو گیا۔ میں نے پولیس انسپکٹر سے رابطہ قائم کیا تو اس نے مجھے اٹلیہ لیکر ڈانٹ دیا کہ قیصر بے قصور تھا اور میری لڑکی آمنہ اپنے کسی آشنا کے ساتھ فرار ہو گئی ہے۔ ”کیا آپ آمنہ کے دوستوں کے متعلق بتا سکیں گے۔“ عمران بولا۔

”ہاں۔ کیوں نہیں۔“

رئیس احمد، عمران کو اپنی بیٹی آمنہ کے دوستوں کے متعلق بتانے لگا جو آمنہ سے زیادہ قریب تھے اور نائٹ کلبوں میں ملاقات کے علاوہ گھر پر بھی آیا کرتے تھے۔

قیصر کے متعلق رئیس احمد نے بتایا کہ آمنہ سے اس کی پہلی ملاقات اغوا کی واردات سے صرف تین ماہ پہلے لیڈونائٹ کلب میں ہوئی تھی۔ اس ملاقات کے بعد ان کی دوستی گہری ہو گئی اور وہ اکثر گھر پر بھی آتے لگا۔

وہ خود کنگس لین پر ایک فلیٹ میں رہتا تھا۔ مجھے تو آج تک اس کے فلیٹ پر جانے کا اتفاق نہیں ہوا لیکن آمنہ اکثر وہاں جاتی رہی ہے۔ جب آمنہ غائب ہوئی تو قیصر بھی دو دن تک لاپتہ رہا۔ اس کے پڑوسیوں سے پوچھنے پر پتہ چلا تھا کہ آمنہ غائب ہونے سے ایک روز قبل اس کے فلیٹ پر آئی تھی۔ لیکن محوڑی دیر بعد ہی واپس چلی گئی تھی اس سے اگلے روز قیصر صبح اپنے فلیٹ

سے نکلا تھا اور پھر دو دن کے بعد ہی واپس لوٹا تھا۔

میں نے قیصر سے ملاقات کر کے اس سے آمنہ کے متعلق دریافت کیا لیکن اس نے بتایا کہ اس نے دو تین دن سے آمنہ کو نہیں دیکھا اس نے اس سے بھی انکار کر دیا کہ تین روز قبل آمنہ اس کے فلیٹ پر آئی تھی۔

اس نے فلیٹ سے دو دن غیر حاضر رہنے کا یہ جواز پیش کیا کہ وہ اپنے بزنس کے سلسلے میں بلاس پور گیا تھا۔ مجھے آج تک یہ معلوم نہیں ہو سکا کہ اس کا بزنس کیا تھا۔

اس کے بعد میں نے پولیس میں رپورٹ درج کرا دی اور قیصر پر آمنہ کے اغوا کا شبہ ظاہر کیا۔ پولیس نے رپورٹ درج کرنے کے تین دن بعد قیصر کو حراست میں لے لیا لیکن اگلے روز چھوڑ دیا۔ بغیر کسی ضمانت کے۔ پولیس انسپکٹر کیس کی صحیح تحقیقات کرنے کی بجائے الٹا ہمیں پریشان کرنا ہوا اور اس کے ایک ماہ بعد پتہ چلا کہ قیصر فلیٹ چھوڑ کر اس شہر سے جا چکا ہے۔ میں نے پولیس انسپکٹر سے قیصر کے متعلق بتایا تو اس نے الٹا مجھے ہی جھڑک دیا۔“

”ایک سوال پوچھ رہا ہوں۔ اگر آپ براہ مامنی تو یہ سوال صحیح تحقیق میں مدد دینے کے لئے بہت ضروری ہے۔ عمران اس کے خاموش ہونے پر بولا۔“

”ہاں ہاں۔ پوچھئے۔“

”کیا آپ کی بیٹی آمنہ ایسی تھی کہ وہ آپ کی عزت کی پرواہ کئے بغیر اپنے کسی دوست کے ساتھ فرار ہو جائے۔“ عمران نے پوچھا۔

”نہیں عران صاحب! آمینہ ایسی نہیں تھی۔ یہ میں اس لئے نہیں کہہ رہا کہ وہ میری بیٹی ہے۔“

میں نے اسے ہر طرح کی آزادی ضرورت دے رکھی تھی لیکن وہ ایسی ہرگز نہیں تھی کہ ماں باپ کی عزت نیلام کر دیتی۔

اس سلسلے میں ایک مثال پیش کروں گا۔ تقریباً دو سال قبل وہ اپنے ایک بوائے فرینڈ کے ساتھ اس کے گھر چلی گئی۔ آمینہ کا وہ دوست اس سے بہت قریب تھا اور دل میں اس سے کچھ غلط قسم کی توقعات وابستہ کئے ہوئے تھا۔

اس روز اس کے گھر والے شادی کی ایک تقریب میں گئے ہوئے تھے اور وہ دھوکے سے آمینہ کو اپنے گھر لے گیا۔

وہاں اس نے پہلے تو محبت جتا کر آمینہ سے مطلب برآری کی کوشش کی لیکن جب آمینہ نہیں مانی تو دوست درازی پر اتر آیا جس پر آمینہ نے اس کے گھر پر ہی اس کی پٹائی کر ڈالی۔

اگر آمینہ کمزور کردار کی مالک ہوتی تو اس روز اپنی عزت کھو بیٹھتی۔ لیکن اس نے اس کے برعکس اپنے اس دوست کی پٹائی کرنے کے بعد اس واقعہ کی روئیداد گھر میں اپنی والدہ کو بھی سنا دی۔

”کہیں ایسا تو نہیں کہ آمینہ کے اسی دوست نے اپنی بے عزتی کا بدلہ لینے کے لئے آمینہ کو اغوا کر لیا ہو۔“ عران نے پوچھا۔

”نہیں۔ کیونکہ وہ اس واقعہ کے ایک ہفتہ بعد ہی جرمی چلا گیا تھا۔ وہاں پہنچا اس

نے آمینہ کو ایک ندامت بھرا خط بھی لکھا تھا۔ "رئیس احمد نے بتایا۔
 "کیا آپ قیصر کا حلیہ تبا سکیں گے؟"
 "ہاں۔ کیوں نہیں۔"

رئیس احمد نے قیصر کا حلیہ جادیا جسے سنکر عمران نے ڈائری میں نوٹ کر لیا
 اور کچھ دیر بعد وہ اس سے اجازت لے کر چلا آیا۔
 رئیس احمد کی کوٹھی سے نکلنے کے بعد اس کی ٹویسٹر کارخ شالدرہ پولیس
 اسٹیشن کی طرف تھا۔ جہاں خانم کے اغوا کی رپورٹ درج کروائی گئی تھی۔
 شالدرہ پولیس اسٹیشن سے خانم جہاں کے متعلق معلوم ہوا کہ وہ اسی محلہ
 کے ایک دولت مند گھرانے کی لڑکی تھی۔

انتہائی آزاد خیال اور فیشن پرست، جس کا زیادہ وقت اپنے بوائے
 فرینڈز کے ساتھ بڑے بڑے ہوٹلوں اور نائٹ کلبوں میں گزرتا تھا۔
 گمشدگی سے چند روز قبل وہ ایک اور فیشن پرست فوجان عورت کے
 ساتھ متعدد بار دیکھی گئی تھی۔ گمشدگی والے روز صبح سویرے وہ عورت ان
 کے گھر آئی۔

نوبے کے قریب خانم جہاں اس فیشن اہل عورت کے ساتھ گھر سے نکلی
 اور لوٹ کر نہیں آئی۔

اس عورت کے متعلق خانم جہاں کے گھر والے صرف اتنا ہی جانتے ہیں
 کہ وہ ان کی بیٹی کی نئی دوست تھی۔

اور وہ کون تھی اور کہاں رہتی تھی اس کے متعلق اور اس کے گھر والوں

کے متعلق کوئی نہیں جانتا تھا۔ انھوں نے اس عورت پر ہی خانم جہاں کے اغوا کا شبہ ظاہر کیا تھا۔

پولیس کی تحقیقات کے بعد یہ بات سامنے آئی تھی کہ اس روز صبح دس بجے انھیں سٹرل ریلوے اسٹیشن پر بلاس پور جانے والی ایکسپریس ٹرین میں سوار ہوتے دیکھا گیا تھا۔

یہ بات خانم جہاں کے ایک محلہ دار نے دوران تفتیش پولیس کو بتائی تھی جو اسی روز شام نگر کی ٹرین سے وہاں پہنچا تھا۔ پولیس کی ایک تفتیشی پارٹی بلاس پور گئی تھی۔

لیکن وہاں سے کچھ نہ معلوم ہو سکا۔ جس کی وجہ سے پولیس پارٹی کو ناکام ہی لوٹنا پڑا۔

اور نتیجہ کے طور پر پولیس نے اس کیس میں دلچسپی لینا چھوڑ دی۔

عمران پولیس انسپکٹر سے خانم جہاں کے گھر کا پتہ معلوم کر کے وہاں پہنچ گیا۔

لیکن وہاں سے بھی اسے کوئی خاص بات معلوم نہ ہو سکی۔ عمران نے جب خانم جہاں کی دوست کا حلیہ دریافت کیا تو اس کی چھوٹی بہن چونکے ہوئے انداز میں بولی۔

”اُدہ۔ میرے پاس اس کی ایک تصویر ہے۔ وہ تصویر خانم باجی نے گمشدگی سے چند روز قبل ہی اس عورت کے ساتھ کھینچوائی تھی۔ اس کی ایک کاپی میرے پاس موجود ہے۔“

”آپ مجھے وہ تصویر دکھا دیجئے۔“ عمران نے کہا۔
خانم جہاں کی بہن دس پندرہ منٹ کے بعد کارڈ سائز کی ایک تصویر
لے آئی۔

یہ دو عورتوں کی تصویر تھی۔ ایک نوجوان لڑکی تھی خوبصورت نقوش
والی اور دوسری عمر میں بڑی تھی۔

”میرا خیال ہے کہ یہ آپ کی باجی خانم جہاں ہے۔“ عمران نے نوجوان لڑکی کی
تصویر کی طرف اشارہ کیا۔

”جی ہاں۔ آپ نے ٹھیک پہچانا۔ یہ خانم باجی ہیں اور یہ دوسری ان کی
دوست جس پر ہمیں شبہ ہے کہ یہ ہی باجی کو درغلا کر لے گئی ہے۔“ خانم جہاں
کی بہن نے بتایا۔

”ٹھیک ہے۔ کیا آپ یہ تصویر چند روز کے لئے مجھے دے سکتی ہیں؟“
”کیوں نہیں۔ لے جائیے لیکن جب آپ کا کام ہو جائے تو لوٹا دیجئے۔“
”بہتر ہے۔ کوشش کروں گا کہ آپ کی باجی بھی لوٹ سکے۔“ عمران کہتا ہوا
اٹھ گیا۔

دکان سے باہر نکل کر وہ ڈسٹر بے سوار ہوا اور اسے اسٹارٹ کر کے
ایک جھٹکے سے آگے بڑھا دیا۔

یہاں اگرچہ اس کی ملاقات خانم کے ماں باپ سے نہیں ہو سکی تھی کیونکہ
وہ کہیں باہر گئے ہوئے تھے لیکن خانم کی چھوٹی بہن ہی سے جو کچھ معلوم ہو گیا تھا
وہی کافی تھا۔

اس وقت دوپہر کے دو بجنے والے تھے عمران نے فلیٹ پر جانے کی بجائے
ٹوسیٹر کا رخ دانش منزل کی طرف موڑ دیا۔ سوادو بجے کے قریب وہ دانش منزل
پہنچ گیا۔ یہاں بلیک زیرو کھانا کھانے کی تیاری کر رہا تھا۔ عمران بھی اس کے ساتھ
شامل ہو گیا۔

کھانے سے فارغ ہو کر بلیک زیرو نے ایک فائل اس کے سامنے
لا کر رکھ دیا۔

اس فائل میں اخبارات کے وہ تراشے تھے جن میں ملک کے مختلف
حصوں سے اغوا ہونے والی لڑکیوں کی خبریں درج تھیں۔

بلیک زیرو نے ترتیب دار ایک الگ کاغذ پر ان کی فہرست مرتب
کر ڈالی تھی جن میں اغوا ہونے والی لڑکیوں کے وہ کوائف میں درج تھے جو
اخبارات میں شائع ہوئے تھے۔

عمران نے فہرست دیکھی۔ اس میں پینتیس لڑکیوں کے نام درج تھے جو
ملک کے مختلف شہروں سے اغوا کی گئی تھیں۔ ان میں چھ لڑکیاں دارالحکومت
سے تعلق رکھتی تھیں۔ اس طرح گزشتہ دو سال میں دارالحکومت سے اغوا
ہونے والی لڑکیوں کی کل تعداد آٹھ اور پورے ملک سے چھیالیس تھی۔

ادر عمران کو یقین تھا کہ ان میں سے اب تک نہ تو کوئی لڑکی برآمد ہو سکی ہوگی
اور نہ ہی پولیس کسی ملزم کو گرفتار کر سکی ہوگی۔

جن شہروں سے لڑکیاں اغوا کی گئی تھیں وہ سب بڑے بڑے شہر تھے اور
ان کی تعداد دس تھی۔

عمران نے بلیک زیرو کو ہدایت کی کہ ٹیم کے ہر ممبر کو ایک ایک شہر کی اغوا شدہ لڑکیوں کی فہرست دے کر انھیں آج ہی تحقیقات کے لئے ان شہروں کو روانہ کر دیا جائے۔

عمرانہ اور جو لیا کو بھی یہ ذمہ داری سونپ دی جائے۔ اس نے بلیک زیرو کو بتایا کہ وہ خود آج شام بلاس پور جا رہا ہے۔

اس طرف سے فارغ ہونے کے بعد عمران بلاس پور روانہ ہو گیا۔ بلاس پور تقریباً ڈیڑھ سو میل کے فاصلے پر تھا۔ شام کو دارالحکومت سے روانہ ہونے والی ٹرین نے اسے رات ساڑھے گیارہ بجے بلاس پور پہنچا دیا۔ بلاس پور روانہ ہونے سے پہلے عمران نے چہرے پر میک اپ کی تہہ چڑھائی تھی۔

چنانچہ بلاس پور پہنچ کر وہ ظہیر عباس کے ہاں جانے کی بجائے ایک ٹیکسی پر سوار ہو کر صرافہ بازار کی طرف روانہ ہو گیا۔ اسی بدنام علاقہ میں دارا کا ناٹ کلب واقع تھا۔

یہاں اس نے ایک ہوٹل میں قیام کیا جہاں غنڈوں کا تسلط تھا۔ وہ خود بھی تو حلیہ سے غنڈہ اور چھٹا ہوا بد معاش ہی لگ رہا تھا۔

کمرے میں غسل وغیرہ سے فارغ ہو کر اس نے لباس تبدیل کیا اور کمرے کو تالا لگا کر نیچے آگیا۔ آتے ہوئے اس نے اپنا ریوا لور بغلی ہولسٹر میں اڑس لیا تھا۔

ہاں میں تمام غنڈہ ٹائپ افراد ہی بیٹھے ہوئے تھے۔ ان میں کچھ فاحشہ

قسم کی عورتیں بھی تھیں۔ ہال کے ایک طرف بار کونٹر تھا اور دوسری طرف دوسرا کونٹر تھا جس کے پیچھے منیجر ٹائپ کا ایک شخص بیٹھا ہوا تھا۔ علیہ سے وہ بھی چٹسا ہوا بد معاش ہی لگتا تھا۔

عمران کونٹر پر جا کر کھڑا ہو گیا۔

کونٹر کے پیچھے بیٹھا ہوا منیجر غماؤہ بد معاش چند لمحوں تک کھا جانے والی نظروں سے عمران کو دیکھتا رہا پھر اکھڑ لہجے میں بولا۔
”کیا بات ہے۔ کیا مانگتا ہے۔؟“

”ڈار انا سٹ کلب کس طرف ہے۔“ عمران نے بھی اکھڑ لہجے میں پوچھا۔

”جاؤ۔ باہر سے راستہ معلوم کرو۔ ہم کوئی تمہارے باپ کا نوکر ہے۔“

”تمیز سے بات کرو شلغم کی اولاد۔“

”کیا۔ کیا بولا۔؟“ منیجر یکدم اٹھ کھڑا ہوا۔

”جو لوگ میرے ساتھ بد تمیزی سے پیش آتے ہیں انہیں ایسی سزا دیا

کرتا ہوں۔“ کہنے کے ساتھ ہی عمران نے ایک گھونسا اسکے جبرے پر رسید کر دیا۔

منیجر لڑکھڑا کر سچھلی دیوار سے ٹکرا گیا۔ دیوار کے ساتھ الماری میں چینی کے

برتن رکھے ہوئے تھے وہیں سے نصف برتن چھنا کے کی آواز کے ساتھ ٹوٹ گئے۔

ہال میں بیٹھے ہوئے تمام لوگ اس طرف متوجہ ہو گئے۔ منیجر بھی پھرتی کے ساتھ

کونٹر سے باہر نکل آیا۔

”گلشن بد معاش پر ہاتھ اٹھا کر تم نے اپنی موت کو دعوت دی ہے چھو کرے۔“

اب تم زندہ حالت میں یہاں سے باہر نہیں نکل سکو گے۔“

”گلشن بد معاش۔ میں تو اس گلشن کا حلیہ بگاڑ دوں گا۔“ عمران نے بھی تاؤ دلانے والے لہجے میں کہا۔

ہال میں بیٹھے ہوئے لوگ کچھ ہوشیار ہو گئے کیونکہ وہ گلشن بد معاش کو اچھی طرح جانتے تھے اور انھیں اس نوجوان پر افسوس ہو رہا تھا جو نادانستگی میں گلشن پر ہاتھ اٹھا بیٹھا تھا اور شاید اسی خیال کے تحت دو آدمی اٹھ کر ان کے درمیان آ گئے اور گلشن سے اس نوجوان کی غلطی معاف کر دینے کی درخواست کرنے لگے۔

”ہٹ جاؤ۔ مجھے تم لوگوں کی ہمدردیوں کی ضرورت نہیں رہنا ہونے آج تک کسی بد تمیزی کو برداشت نہیں کیا۔“ عمران نے ان دونوں کو ایک طرف دھکیل دیا۔ اس دوران گلشن کے تین چار گرگے مختلف میزوں سے اٹھ کر عمران کی طرف بڑھے لیکن گلشن نے انھیں روک دیا۔

”نہیں۔ اس نے میرے اوپر ہاتھ اٹھایا ہے۔ اب اس کا ہاتھ میں ہی کاٹوں گا۔“ اگر تم مجھے ہاتھ بھی لگا سکو تو میں اپنا ہاتھ خود کاٹ کر تمہاری خدمت میں پیش کر دوں گا۔“ عمران تاؤ دلانے والے انداز میں مسکرایا۔

گلشن چند لمحوں تک غور و نظر سے اسے گھورتا رہا پھر اچانک ہی اس نے عمران پر چھلانگ لگا دی۔ عمران بھی غافل نہیں تھا وہ اچھل کر ایک طرف ہٹ گیا۔ گلشن اپنی ہی جھونک میں آگے نکل گیا۔ پیچھے سے عمران نے اس کے کولہوں پر پیر کی ایک زوردار ٹھوکر رسید کر دی۔ گلشن ٹھوکر کھا کر لڑکھڑاتا ہوا ایک میز سے جا کھڑا ہوا۔

میز کے گرد کرسیوں پر بیٹھے ہوئے آدمی بدحواسی کے عالم میں اٹھ کھڑے ہوئے۔ گلشن کے بوجھ سے میز بھی ٹوٹ کر نیچے گر گئی اور اس پر رکھے ہوئے برتن ایک

بھٹنا کے کی آواز کے ساتھ ٹوٹ کر دور تک بکھر گئے۔

گلشن ایک جھٹکے کے ساتھ اٹھ کھڑا ہوا اور سانپ کی طرح پھنکارتا ہوا دوبارہ
عمران پر چھپتا عمران اس مرتبہ پھر ایک طرف ہٹ گیا اور پہلے ہی کی طرح اسکے کوہلوں
پر ایک ٹھوکر بھی جمادی۔

اس مرتبہ دوسری طرف کی میز الٹ گئی تھی۔ گلشن اٹھ کر خوشخوار نگاہوں سے
اس کی طرف دیکھنے لگا۔ اس مرتبہ اس نے فوراً ہی حملہ نہیں کیا تھا بلکہ وہ سوچ رہا
تھا کہ کس انداز میں حملہ کیا جائے۔
”آؤ آؤ۔ رک کیوں گئے۔ تم تو میرا ہاتھ کاٹنا چاہتے تھے۔“ عمران نے تاؤ
دلانے والے انداز میں کہا۔

گلشن چند لمحوں تک اس کی طرف دیکھتا رہا پھر اس نے عمران پر پھلانگ لگا دی
ابن مرتبہ عمران اپنی جگہ پر جم رہا۔
گلشن نے جیسے ہی پھلانگ لگائی عمران نے ذرا سانس بچھ کر دونوں ہاتھوں
سے اسے تھام لیا اور ایک جھٹکے کے ساتھ سر سے اوپر اٹھا کر اسے دور اچھال دیا۔
گلشن ایک میز کے اوپر جاگرا۔ اسی میز کے گرد تین مرد اور ایک عورت بیٹھی ہوئی تھی
مرد تو اچھل کر ایک طرف ہٹ گئے لیکن وہ عورت گلشن اور میز کے ساتھ ہی بیچے
گری۔ ساتھ ہی اس کے منہ سے ایک تیز چیخ نکلی گئی۔

میز کے اوپر رکھے ہوئے برتن بھی ٹوٹ گئے۔ ایک گلاس کے ٹکڑے نے گلشن
کی پیشانی زخمی کر دی جس سے خون ٹپکنے لگا۔ وہ ایک بار پھر ایک جھٹکے سے اٹھ کھڑا ہوا
اور اندھا دھند عمران پر پھلانگ لگا دی۔

اس بار بھی عمران نے اسے ہاتھوں ہاتھ لیا۔ اب تو اس نے گلشن کو دم لینے کا موقع ہی نہ دیا بلکہ ٹھوکروں اور گھونفوں سے اسے پورے ہال میں سچاتا پھرا۔ گلشن ابھی تک عمران کو ایک ہاتھ بھی نہ ٹکاسکا تھا۔

گلشن بری طرح ہانپ رہا تھا۔ ہال کی تقریباً آدھی میزیں الٹ چکی تھیں۔ عمران گلشن کو اب بھی سچاتا پھر رہا تھا۔ یہاں تک کہ وہ ایک میز کے ساتھ ٹکرا کر گرا اور اٹھنے کی بجائے وہیں بیٹھ کر ہانپنے لگا۔

گلشن کی یہ حالت دیکھ کر ان غنڈوں میں سے دو آدمی بڑھ کر آگے آگے جنھوں نے شروع میں عمران پر حملہ کرنے کی کوشش کی تھی عمران چرتی سے انکی طرف پلٹ گیا۔ ”نہیں نہیں استاد! ہم بری نیت سے آگے نہیں آئے۔ گلشن تو یاروں کا یار ہے۔ اس نے واقعی تمھارے ساتھ زیادتی کی تھی۔ ہمارا خیال ہے اب تم دونوں کو آپس میں دوستی کر لینی چاہیئے۔“ ان میں سے ایک جلدی سے بولا۔ عمران کے لبوں پر بے اختیار مسکراہٹ آگئی۔

”اگر یہ ٹڈا میری طرف دوستی کا ہاتھ بڑھائے گا تو فائدہ میں رہے گا۔“ دارالحکومت شاہو کے نام سے کانپتا ہے۔ اگر یہ اپنے فیصلے پر نظر ثانی کر لے تو داپسی پر مجھے اس سے مل کر خوشی ہوگی۔“ عمران کہتا ہوا ہال سے باہر نکل گیا۔

اس نے یہ دیکھنے کی ضرورت محسوس نہیں کی کہ اس لڑائی کی ابتدا میں ہال میں بیٹھے ہوئے جو لوگ اس پر ترس کھا رہے تھے اب تو صیغی نکاہوں سے اسے جاتے ہوئے دیکھ رہے ہیں۔

عمران کو دارا ناماٹ کلب تلاش کرنے میں کوئی دشواری نہیں ہوئی۔
وہ ٹہلتا ہوا تقریباً نصف گھنٹے میں وہاں پہنچ سکا تھا۔ جب وہ ہال میں
داخل ہوا تو کونٹر کے بیرونی طرف کھڑے ہوئے ایک آدمی نے کونٹر کے دوسری
طرف کھڑے ہوئے بار ٹنڈر کو آنکھوں سے اشارہ کیا۔
اس شخص نے نظریں اٹھا کر عمران کی طرف دیکھا اور بار کونٹر سے نکل کر ایک
دروازے میں داخل ہو گیا۔

ہال کی رونق عروج پر تھی۔ اس وقت اگرچہ رات کا ایک بج چکا تھا لیکن
ہال میں کوئی بھی میز خالی نظر نہیں آرہی تھی یہ ایسا ہی علاقہ تھا جہاں کے دن سوتے
ہیں اور راتیں جاگتی ہیں۔

ڈھلکے ہوئے جسم کی ایک رقاصہ بڑے بھدے انداز میں اچھل اچھل کر اپنے
فن کا مظاہرہ کر رہی تھی اور اس کا مقصد رقص کرنا نہیں تھا بلکہ مختلف زاویوں
سے اپنے نیم عریاں جسم کی نمائش تھی۔

عمران دروازے کے قریب رک کر ادھر ادھر دیکھنے لگا۔ ہال میں بیٹھے
ہوئے بہت سے لوگوں کی نظریں اس کی طرف اٹھ گئی تھیں۔ بعض نگاہوں میں حیرت

تجسس کے تاثرات تھے اور بعض میں تعریف و توصیف کی جھلک نظر آرہی تھی۔
 عمران میزوں کے درمیان چکراتا ہوا ہال کے آخری سرے پر میز کی طرف بڑھنے
 لگا جہاں صرف دو آدمی بیٹھے نظر آرہے تھے۔

وہ جیسے ہی مینڈک کی طرح بھدکتی ہوئی رقاصہ کے قریب سے گزرا
 رقاصہ اچھل کر اس کے سامنے آگئی اور اس نے اچانک ہی اپنی باہنیں
 عمران کے گلے میں حائل کر دیں۔

عمران کے ہونٹوں پر ہلکی سی مسکراہٹ آگئی۔ اس نے رقاصہ کے دونوں
 بازو ہٹا کر لیے۔

اور پھر بخانے اس نے کیا حرکت کی کہ رقاصہ پہنچ کر اچھلتی ہوئی دور
 جاگری اور متوش نگاہوں سے اس کی طرف دیکھنے لگی۔

عمران مسکرا کر اس کی طرف دیکھتا ہوا اس میز کے قریب پہنچ گیا جہاں
 صرف دو آدمی بیٹھے ہوئے تھے اور باقی دو میٹیں خالی تھیں۔

”کیا میں یہاں بیٹھ سکتا ہوں۔“ عمران باری باری ان دونوں کی طرف دیکھنے لگا۔
 ”ہاں، ہاں کیوں نہیں شاہود ادا۔ تمہاری خدمت کر کے ہمیں خوشی ہوگی۔“
 ان میں سے ایک نے دانت نکال دیے۔

عمران اس کے منہ سے شاہو کا نام سن کر چونک گیا۔ اس کے منہ سے بے
 اختیار ایک ٹھنڈا سانس نکل گیا۔ اس کا نام اس سے پہلے ہی یہاں پہنچ چکا تھا
 اب وہ لوگوں کی ان نگاہوں کا مطلب بھی سمجھ گیا جو ہال میں داخل ہونے کے
 بعد اس کی طرف اٹھی تھیں۔

”کہو دوستو! کیا پیو گے؟“

عمران نے کرسی پر بیٹھنے کے بعد ان دونوں سے پوچھا۔

”یہ خدمت کرنا تو ہمارا حق ہے شاہو دادا۔“ ان میں سے ایک خوشامدانہ

لہجے میں بولا۔

”شاہو نے کبھی کسی پر بوجھ بننا پسند نہیں کیا۔ اور ہاں۔ تم مجھے داد انہیں

کہو گے۔ صرف شاہو۔“ عمران بولا۔

”بہت اچھا۔“ وہ دونوں بیک وقت بولے۔

عمران نے قریب سے گزرتے ہوئے ایک ویٹر کو بلا کر ان دونوں کے

لئے وہسکی اور اپنے لئے کافی لانے کی ہدایت کی۔

”ارے استاد! تم وہسکی نہیں پیو گے؟“

”نہیں۔ میں نے آج تک شراب نہیں چکھی۔ اگر میں شراب پینا شروع کر دوں

تو شاہو کی بجائے جو ہا کہلاؤں۔ میری فصاحت مانو۔ تم لوگ بھی شراب چھوڑ دو

یہ انسان کو ختم کر دیتی ہے۔“ عمران نے انہیں ہدایت کی۔

”کیا کریں استاد! جھوٹی نہیں یہ کافر منہ سے لگی ہوئی۔“ ان میں سے

ایک مسکرایا۔

”تمھاری مرضی۔“ عمران بھی مسکرا دیا۔

کچھ دیر بعد ویٹر نے ان کی میز پر وہسکی کی بوتل، دو گلاس اور ایک کافی

لا کر رکھ دی۔ عمران نے بوتل اور گلاس ان دونوں کی طرف سر کا دپچے اور

خود کافی پینے لگا۔ ان دونوں نے گلاس میں شراب انڈیلی۔ دونوں گلاس

آپس میں ٹکرائے اور عمران کی صحت کا جام تجویز کر کے ہونٹوں سے لگا لئے۔
 عمران نے کافی کا کپ نصف کے قریب ہی ختم کیا تھا کہ دو آدمی اس کی
 میز کے قریب آکر کھڑے ہوئے۔

ان میں سے ایک تو بارٹنڈ تھا دوسرا لمبے قد کا کسرتی جسم کا مالک جس
 کی گردن پر زخم کا ایک پرانا نشان نظر آ رہا تھا۔ ایک نشان اس کی پیشانی پر
 بھی موجود تھا۔

ان دونوں کو دیکھ کر عمران کی میز پر بیٹھے ہوئے وہ دونوں غنڈے
 یکدم گھبرا گئے۔

ان کے چہروں کے رنگ اچانک ہی متغیر ہو گئے تھے اور وہ دونوں
 اپنے گلاس میز پر رکھ کر کھڑے ہو گئے لیکن عمران اطمینان سے بیٹھا رہا۔

بارٹنڈ کے ساتھ آنے والا دراز قامت شخص دیر تک عجیب سی
 نگاہوں سے عمران کی طرف دیکھتا رہا پھر عمران کے سامنے کرسی پر بیٹھ گیا۔
 ”تم دارالحکومت سے آئے ہو لیکن میں نے کبھی تمہارا نام نہیں سنا۔“
 اس نے معنی خیز لہجے میں کہا۔

”مٹا ہوشہرت کا بھوکا نہیں۔“

عمران نے اکھڑ لہجے میں جواب دیا۔

”میرا نام دارا ہے۔ اس علاقے میں میرا سکھ چلتا ہے۔ میں گلش کی طرح
 بیوقوف بھی نہیں ہوں کہ بہادر آدمیوں کو بلا وجہ اپنا دشمن بتالوں میں بہادر
 کی قدر کرتا ہوں۔“

”کیا کہنا چاہتے ہو۔ صاف صاف کہو۔“

عمران نے لا پرواہی کا مظاہرہ کیا۔

”میں تمہاری طرف دوستی کا ہاتھ بڑھاتا ہوں۔ تم میرے ساتھ رہ کر خوش رہو گے۔“

”شاہو نے آج تک کسی کی ماتحتی قبول نہیں کی۔ رہا دوستی کا سوال تو میں صرف اس شخص سے دوستی کا قائل ہوں جس کی طاقت آزمالوں میں برابر کی دوستی کا قائل ہوں۔“

”میں نے شاید تمہیں بتایا تھا کہ میں بلاس پور کا بے تاج بادشاہ کہلاتا ہوں۔“

دارا کے چہرے کے تاثرات یکدم بدل گئے۔
”اگر تمہارے سر پر تاج بھی ہوتا تو میری صحت پر کوئی فرق نہیں پڑ سکتا تھا۔“

عمران نے اسی کے لہجے میں جواب دیا۔
”یہاں کیا لینے آئے ہو۔“

دارا نے اکھڑ لہجے میں پوچھا۔

”صرف جو اکھیلنے کے لئے، اس کے علاوہ میری آمد کا کوئی مقصد نہیں ہے۔“

”تو ٹھیک ہے۔ تم صرف جو اکھیلو گے۔ کوئی ہوشیار دیکھانے کی کوشش کی تو یہاں سے زندہ واپس نہیں جاسکو گے۔“

دارا نے اسے گھورا۔

”میں جوئے میں بے ایمانی پسند نہیں کرتا۔ اگر تمہارے آدمیوں میں سے کسی نے شارپنگ کی کوشش کی تو۔۔۔ تم سمجھ سکتے ہو کہ میرا نام بھی شاہو ہے۔“

”دھمکی دے رہے ہو۔“

دارا نے اسے گھورا

”ہنیں صرف مشورہ دے رہا ہوں کہ اپنے آدمیوں کو سمجھا دو کہ میرے ساتھ کھیلنے ہوئے چالاکی دکھانے کی کوشش نہ کریں۔ عمران مسکراتا ہوا اٹھ کھڑا ہوا۔

دارا اسے گھور کر رہ گیا۔

عمران مسکراتا ہوا اس ہال کی طرف بڑھ گیا جس کے دروازے پر گیمبلرز کی پلیٹ لگی ہوئی تھی۔

دروازے پر پہنچ کر عمران نے مسکراتے ہوئے پیچھے گھوم کر دارا کی طرف دیکھا اور اندر داخل ہو گیا۔

یہاں وسیع ہال میں مختلف میزوں پر جوا ہو رہا تھا۔ جوا کھیلنے کے طریقے بھی مختلف تھے۔ کہیں تاش کے ذریعہ کھیلا جا رہا تھا اور کہیں مشینوں کے ذریعہ۔

عمران ایک ایسی میز کے پاس رک گیا جس پر فلاش ہو رہا تھا اس میز پر لمبی بازی ہو رہی تھی۔

عمران وہاں رک کر چند لمحوں تک بازی دیکھتا رہا پھر نظریں گھما کر ہال کا جائزہ لینے لگا۔

تماش والی میزیں آٹھ تھیں اور ہر میز پر دار کا ایک آدمی نظر آ رہا تھا۔ عمران انھیں جانتا تو نہیں تھا لیکن اس نے اندازے ہی سے انھیں پہچانا تھا۔

اس میز کی بازی جلد ہی ختم ہو گئی۔ ہارنے والا ایک ٹھنڈا سانس لے کر اٹھ کھڑا ہوا تو عمران نے اس کی سیٹ سنبھال لی۔

اس ہال میں بھی اطلاع پہنچ چکی تھی کہ دار الحکومت کا بد معاش شاہو بازی لگانے کے لئے آیا ہے۔

یہی وجہ تھی کہ ان کسے میز کے گرد بھیڑ سی لگ گئی۔ اس بھیڑ میں دو نیم عریاں لباس میں ملبوس فاحشہ قسم کی لڑکیاں بھی تھیں۔

ظاہر ہے کہ یہ لڑکیاں بھی دارا ہی کے گروہ کی تھیں۔ ان میں سے ایک لڑکی عمران کی کرسی کے پیچھے کھڑی تھی اور دوسری عمران کے بالمقابل بیٹھے ہوئے شخص کی کرسی کے پیچھے۔

عمران کی کرسی کے پیچھے جو لڑکی کھڑی تھی اس نے گلے میں ایک بڑا سا لاکٹ پہن رکھا تھا جس میں آئینہ جڑا ہوا تھا۔

دائیں بائیں کی سیٹوں پر بھی دو آدمی بیٹھے ہوئے تھے۔ ان تینوں میں عمران کا اندازہ تھا کہ اس کے مقابل کا آدمی دارا ہی کا گرگا ہے اور اصل گیم اسی سے رہے گی۔

ان دونوں نے جانچنے والی نظروں سے ایک دوسرے کو دیکھا۔

پھر۔

عمران کے مد مقابل نے نوٹوں کی ایک گڈی نکال کر میز پر رکھ دی۔

عمران نے بھی کوٹ کی اندرونی جیب سے بڑے نوٹوں کی دو گڈیاں نکال کر میز پر رکھ دیں اور ان کی دیکھا دیکھی دوسرے دو آدمیوں نے بھی ایسا ہی کیا۔

کھیل کے لئے نئی تاش منگوائی گئی۔ تاش عمران کے سامنے والے آدمی نے ہی سفل کیا۔

عمران نے کاٹا اور پتے تقسیم ہو گئے۔ بلائینڈ چل رہی تھی۔

ابھی تین چالیں ہوئی تھیں کہ عمران کے دائیں طرف بیٹھے ہوئے آدمی نے پتے اٹھا کر دیکھے اور انھیں میز پر پڑی ہوئی تاش کی گڈی پر پھینک دیا۔

عمران کے مقابل نے بلائینڈ ہی چلی۔ اس سے آگے بیٹھے ہوئے شخص نے پتے اٹھا لئے لیکن اس نے بھی پہلے کی طرح پتے پھینک کر اپنی شکست کا اعلان کر دیا۔

اب میدان میں صرف عمران اور دارا کا گر گا ہی رہ گیا تھا۔ دو چالیں مزید بلائینڈ کی چلی گئیں۔

پھر۔

عمران کے مد مقابل نے پتے اٹھالئے اور ایک چال چل دی۔ عمران کو بھی پتے اٹھانے پڑے۔

اس کے پاس پہلے کا پیڑ تھا۔ تیسرا پتہ پان کی بیگم تھی۔ پتے دیکھنے کے بعد عمران نے بھی چال چل دی۔

اس کے مد مقابل نے بھی یکے بعد دیگرے دو چالیں چلیں تیسری چال چلنے سے پہلے وہ سوچ میں ڈوب گیا۔

اور۔

اس طرح ایک ہی جگہ نظریں جما کر عمران کے سر کے اوپر دیکھنے لگا جیسے سامنے والی دیوار کو گھور رہا ہو۔ لیکن۔

درحقیقت نہ تو وہ سوچ رہا تھا اور نہ ہی سامنے والی دیوار کو گھور رہا تھا۔

اس کی نظریں تو عمران کی پشت پر کھڑی ہوئی لڑکی کے گلے میں جھولتے ہوئے لاکٹ پر جمی ہوئی تھیں۔ لاکٹ میں جڑے ہوئے آئینہ میں اسے عمران کے پتے صاف نظر آرہے تھے۔

دو تین لمحات اس طرح گزر گئے۔ پھر اس شخص نے پتے پھینک دیئے۔

”جیتو پیارے۔!“

عمران نے بھی اپنے پتے تاش کی گڈی میں مکس کر دیئے اور نوٹوں

کاڈھیر اپنے سامنے سمیٹ کر پیچھے مڑ کر دیکھنے لگا۔

بچہ۔

اچانک ہی اس نے پیچھے کھڑی ہوئی لڑکی کے لاکٹ پر ہاتھ ڈال کر

ایک جھٹکا دیا۔

لاکٹ ٹوٹ کر اس کے ہاتھ میں آ گیا۔ ساتھ ہی لڑکی بھی اس کے اوپر

گر گئی۔ اس کے منہ سے چیخ بھی نکل گئی تھی۔

عمران نے لڑکی کو کندھے سے پکڑ کر دوردھکیل دیا اور آئینے

والے لاکٹ کو زور سے فرش پر پٹختا ہوا غرایا۔

”میں نے دارا سے پہلے ہی کہہ دیا تھا کہ میں کھیل میں کسی قسم کی

بے ایمانی برداشت نہیں کر سکتا۔“

”کیسی بے ایمانی شاہو۔“

اس کا مد مقابل حیرت سے بولا۔

”نادان بننے کی کوشش مت کرو سٹر! کیا تم اس کے لاکٹ کے

آئینہ میں میرے پتے نہیں دیکھ رہے تھے۔ اس لڑکی کو صرف اسی مقصد

کے لئے میری پشت پر کھڑا کیا گیا تھا۔“

”تمہیں دھوکہ ہوا ہے شاہو۔“

”جو کچھ بھی کہو۔ میں فیر گیم کھیلنے کا عادی ہوں۔ ایسے بے ایمان لوگوں

کے ساتھ بیٹھنا بھی گوارا نہیں کر سکتا۔“

عمران میز پر پڑے ہوئے نوٹ سمیٹ کر جیبوں میں ٹھونسے لگا جو کم

سے کم بھی بیس ہزار کے قریب تھے۔

”تم یہ رقم لے کر نہیں اٹھ سکتے ہو شاہو! پوری بازی کھیلتی پڑے گی۔
یہ یہاں کا اصول ہے۔“

”میں صرف اپنے اصولوں کا پابند ہوں۔ کوئی مجھے اپنے اصولوں پر چلنے
پر مجبور نہیں کر سکتا۔“

عمران غرایا۔

”یہ دارالحکومت نہیں، بلاس پور ہے اور دارا کا نامٹکب یہاں نہیں
ہمارے اصولوں پر ہی چلنا پڑے گا۔“
”ہم۔“

عمران نے ہنکارا بھرا بھر کنکھیوں سے ادھر ادھر دیکھتے ہوئے بولا۔
”تم کہتے ہو تو مجبور ہی ہے۔“

اس شخص کے ہونٹوں پر مسکراہٹ آگئی اور وہ عمران کی طرف
دیکھتا ہوا کرسی پر بیٹھ گیا۔

عمران بھی اس طرح نیچے کی طرف جھکنے لگا جیسے بیٹھنے لگا ہو۔ اس کے
دونوں ہاتھ میز کے نیچے پہنچ گئے اور پھر دفعتاً اس نے ایک جھٹکے کے
ساتھ میز الٹ دی۔

میز کا کنارہ سامنے کرسی پر بیٹھے ہوئے شخص سے ٹکرایا اور وہ
کرسی سمیت پیچھے الٹ گیا۔ وہ شخص گری ہوئی میز اوپر سے ہٹا کر جلدی
سے اٹھ کھڑا ہوا۔

”تم نے دارا کے شیر بہادر کو لگا رہے شاہو! اب یہاں سے زندہ
نہیں لوٹ سکو گے۔“

”بہت خوب۔ میں تمہاری بہادری ہی دیکھنا چاہتا ہوں۔“ کہنے
کے ساتھ ہی عمران نے اس پر چھلانگ لگا دی اور اسے رگیدتا ہوا
دور تک لے گیا۔

قرب کھڑی ہوئی لڑکی بھی ان کی زد میں آگئی تھی جو چیخ کر ایک
طرف جا گری۔

بہادر نیچے تھا اور عمران اوپر بہادر نے اس کے سینے پر
پیر رکھ کر اسے اچھالتا چاہا۔
لیکن۔

عمران بڑے اطمینان سے اس کے کوٹ کا کالر پکڑے اٹھ کھڑا ہوا۔
بہادر بھی اس کے ساتھ ہی اوپر اٹھ رہا تھا۔ وہ جیسے ہی سیدھا
ہوا عمران نے اسی کے جبرے پر ایک زوردار گھونسہ جڑ دیا۔ بہادر
کراہتا ہوا پیچھے الٹ گیا۔

عمران اس پر جھپٹتا ہی چاہتا تھا کہ دائیں طرف سے بہادر کے ایک
ساکھی نے اس پر چھلانگ لگا دی۔

عمران اس کی زد میں آنے سے بچنے کے لئے برقی سرعت سے
بائیں طرف ہٹ گیا۔

بھلانگ لگانے والا اپنی ہی جھونک میں ایک طرف کھڑے ہوئے
آدمی سے جا ٹکرایا۔

دوسری طرف سے ایک اور غنڈے نے عمران پر بھلانگ لگادی
لیکن عمران اس کی زد سے بھی بچ نکلا۔

اتنے میں بہادر اٹھ چکا تھا لیکن عمران نے اسے حملے کا موقع دینے
بغیر ہی اسے گھونسوں پر رکھ لیا۔

اور —

اب تو عمران پھر کی کی طرح گھوم رہا تھا۔ اسے قابو میں کرنے والے
پہلے تین تھے لیکن اب چار ہو گئے تھے اور وہ لاتوں اور گھونسوں سے ان
کی تواضع کر رہا تھا۔

اور —

پورے ہال میں جہنم دھاڑ مچی ہوئی تھی۔ میزیں الٹ رہی تھیں اور
لوگ بدحواسی کے عالم میں باہر نکلنے کے لئے ادھر ادھر دوڑ رہے
تھے۔

”یہ کیا ہو رہا ہے۔ رک جاؤ۔ ورنہ گولی مار دوں گا۔“

ہال کے دائیں طرف سے ایک تیز غراہٹ ابھری۔ اس غراہٹ
کو سنتے ہی عمران کے مد مقابل مشینی انداز میں رک گئے۔

عمران نے بھی اس طرف دیکھا۔ دائیں طرف ایک چھوٹے دروازے
پر دروازہ کھڑا تھا۔

اس کے ہاتھ میں ریوا لور تھا اور اس کی آنکھوں سے چنگاریاں برس رہی تھیں۔

”میں نے تمہیں پہلے ہی خبردار کر دیا تھا شاہو! لیکن تم باز نہیں آئے۔ اب شیروں کی اس کچھار سے نکلنا تمہارے لئے ممکن نہیں ہے۔“

دارا غو آیا۔

”یہ شیروں کی کچھار نہیں گیدڑوں کا بھٹ ہے اور یہ گیدڑ میرا راستہ نہیں روک سکتے دارا۔“

عمران کے حلق سے بھی غواہٹ نکلی۔

دارا ابھی کچھ کہہ نہ پایا تھا کہ ہال کے بائیں دروازے سے ایک تیز چیخ ابھری۔ سب کی نظریں اس طرف اٹھ گئیں۔ عمران نے بھی اس طرف دیکھا۔

اور —

ایک لمحہ کے لئے اس کی آنکھوں میں بجلی سی کوند گئی۔ وہ ایک جوان لڑکی تھی۔

اس کا لباس پھٹا ہوا تھا اور سر کے سنہرے لمبے بال شانوں پر بکھرے ہوئے تھے۔

اسے ایک غنڈے نے گرفت میں لے رکھا تھا اور لڑکی اپنے آپ کو اس کی گرفت سے چھڑانے کی کوشش کر رہی تھی۔ ساتھ ہی ساتھ

وہ سمجھ میں نہ آنے والی کسی زبان میں چلا رہی تھی۔

عمران اس طرف دوڑا۔ ٹھیک اسی وقت دارا نے فائر کر دیا۔
لیکن۔

عمران اپنی جگہ سے کئی قدم دور ہٹ چکا تھا اور دارا کی چلائی ہوئی گولی نے دوڑنے ہوئے ایک آدمی کو چاٹ لیا۔
عمران اس لڑکی سے چند قدم کے فاصلے پر تھا کہ یکا یک ہال تاریکی میں ڈوب گیا۔

اس کے ساتھ ہی چیخ چنگاڑ میں اضافہ ہو گیا۔ عمران نے اندازے کی بنا پر اس لڑکی کی طرف پھلانگ لگا دی۔
اور۔

اس کا اندازہ درست ہی نکلا۔ وہ لڑکی تک پہنچ چکا تھا جسے وہ غنڈہ تابو میں لکھنے کی کوشش کر رہا تھا۔

عمران نے اندازے ہی سے اس غنڈے کے دو تین گھونسے جڑ دیئے اور لڑکی کا بازو پکڑ کر اسے ایک طرف کھینچنے لگا۔ لڑکی اب بھی چیخ رہی تھی۔

”خاموش رہو میں تمہارا دوست ہوں۔ دشمن نہیں۔“

عمران انگریزی میں بولا۔

لڑکی کی چیخیں بند ہو گئیں۔ اور اب وہ بھی گھسنے کی بجائے عمران کے ساتھ دوڑ رہی تھی۔

عمران لوگوں کو دھکیلتا ہوا تاریکی میں دروازے کی طرف بڑھ رہا تھا۔

بیرونی ہال میں بھی تاریکی ہی تھی اور یہاں بھی لوگوں کا شور و غل اور اخراجی مچی ہوئی تھی۔

”کلب کے تمام دروازے بند کر دو۔ کوئی بھی باہر نہ نکلنے پائے۔“
تاریکی میں دارا کی چیختی ہوئی آواز ابھری۔
لیکن۔

دروازے بند ہونے سے پہلے ہی عمران اس لڑکی کو کلب سے لیکر باہر نکل چکا تھا۔

کلب کے سامنے ہی چند قدم کے فاصلے پر سڑک کے کنارے ایک خالی ٹیکسی کھڑی تھی لیکن ڈرائیور موجود نہیں تھا۔ عمران نے کھڑکی کے اندر جھانکا۔

اور۔

یہ ان کی خوش قسمتی ہی تھی کہ اگینشن میں چابی سود تھی۔

عمران نے دروازہ کھول کر لڑکی کو اندر دھکیل دیا اور خود بھی اسٹرینگ کے سامنے بیٹھ کر ٹیکسی اسٹارٹ کر دی۔

ٹھیک اسی وقت دارا کے چند گھر گے کلب سے نکل کر ٹیکسی کی طرف دوڑے۔

لیکن۔

عمران نے ٹیکسی ایک جھٹلے کے ساتھ آگے بڑھا دی۔ وہ غنڈے
کچھ دور تک ٹیکسی کے پیچھے دوڑتے رہے۔

پھر—

انہوں نے فائرنگ شروع کر دی لیکن ٹیکسی اب فائرنگ کی
رینج سے بھی نکل چکی تھی۔

عمران اس لڑکی کے متعلق کچھ نہیں جانتا تھا کہ یہ کون ہے لیکن اتنا
سمجھتا تھا کہ دارا کے جنگل سے بھاگی ہے۔

اور—

اس لڑکی کے ساتھ وہ اس ہوٹل میں بھی نہیں جاسکتا تھا جہاں وہ
رہائش پذیر تھا۔

اس کا ذہن سوچوں میں الجھا ہوا تھا اور ٹیکسی تیزی سے مڑک
پر دوڑ رہی تھی۔

کچھ ہی دیر بعد وہ اس بدنام علاقہ سے باہر آ گئے۔

پھر—

اس کے تقریباً آدھے گھنٹے بعد ٹیکسی ظہیر عباس کی کوٹھی میں داخل
ہو کر پورچ میں رک گئی۔

ٹھیک اسی وقت۔

جب عمران کی ٹیکسی پورچ میں رکی ظہیر عباس، ان کی بیگم اور بڑی لڑکی آسیہ راہداری سے نکل کر برآمدے میں پہنچ گئے۔
عمران انجن بند کر کے نیچے اتر آیا اور اس نے لڑکی کے لئے پچھلی سیٹ کا دروازہ کھول دیا۔

بلبے سنہرے بالوں والی لڑکی جو راستہ بھر پریشان رہی تھی اور دل میں یہ ہی سوچتی رہی تھی کہ کہیں آسمان سے گرا کجھور میں اٹکا والی بات تو نہیں۔

یعنی ٹائٹ کلب کے غنڈوں کے شکنجے سے نکل کر دوسرے غنڈوں کے قبضہ میں تو نہیں آگئی۔

لیکن برآمدے میں آنے والے تینوں افراد کی صورت اسے کچھ شرفیاء نہ سی لگی اور اس کی آنکھوں کی وحشت قدرے کم ہو گئی اور وہ ٹیکسی سے نیچے اتر آئی۔

”ارے یہ کون ہے؟“ بیگم ظہیر عباس انکی طرف دیکھتے ہوئے متعجبانہ انداز میں پوچھی۔

”یہ حقیر ناچیز تو عمران ابی رحمان ہے جو اس وقت میک اپ نہیں ہے اور یہ لڑکی یعنی میرے ایک دوست کی زبان میں نل خلوتی اغوا کر کے لایا ہوں۔“
 ”اُسے عمران۔“

ظہیر صاحب حیرت سے بولے۔

”جی ہاں! اس میں کوئی شبہ نہیں۔ لیکن آپ لوگ رات کے سچھلے بہر کہاں جا رہے ہیں جب کہ اس وقت آپ کو گرم گرم بستر میں محو خواب ہونا چاہیے تھا۔“

”اُسے کے خالو کی طبیعت ٹھیک نہیں۔ انہیں دل کا دورہ پڑا ہے ابھی ابھی فون آیا تھا۔ ہم وہیں جا رہے ہیں۔ اب واپسی پر تفصیلی ملاقات ہوگی اُسے تم یہیں رہو۔ اور ان کے لئے بستروں کا انتظام کرو۔ ہم صبح جلدی لوٹ آئیں گے۔“

ظہیر عباس نے آخری الفاظ اپنی بیٹی اُسے سے مخاطب ہو کر کہے تھے
 ”جی بہتر۔ آئیے عمران بھائی۔“
 اُسے مسکرائی۔

”ہم یہ گاڑی لے جا رہے ہیں عمران۔“ ظہیر عباس برآمدے میں اترتے ہوئے بولے۔

”دارا کے آدمی شہر بھر میں اس گاڑی کو تلاش کر رہے ہونگے اس لئے بہتر ہو گا کہ آپ اپنی ہی گاڑی لے جائیے۔“
 عمران بولا۔

آؤ۔ تو گویا تم دار اسے ٹکرا گئے ہو۔ بہر حال اس گاڑی کو پھینچ کر
طرف لے جاؤ۔ میں اپنی گاڑی لے جاتا ہوں اور واپسی پر تم سے تفصیلی
ملاقات ہوگی۔

ظہیر عباس، بیگم کے ساتھ گیراج کی طرف چلے گئے جہاں ان کی گاڑی
کھڑی تھی۔

عمران نے ٹیکسی میں بیٹھ کر اسے دوبارہ اسٹارٹ کیا اور گھما کر کوٹھی
کے پچھلے حصے کی طرف لے گیا۔

جب وہ ٹیکسی کو چھوڑ کر واپس آیا تو آسیہ اور سنہرے بالوں والی
لڑکی ابھی تک برآمدے میں کھڑی تھیں۔ عمران کے آنے پر آسیہ انہیں اندر
لے گئی۔

”عمران بھائی! آپ ڈیڑی کے پلنگ پر سو جائیے میں انہیں اپنے کمرے
میں لے جاتی ہوں۔“ آسیہ نے راہداری میں پہنچ کر کہا۔
”ٹھیک ہے۔“

عمران نے سر ہلایا اور پھر اس لڑکی سے مخاطب ہو کر بولا۔
”میں نہیں جانتا کہ تم کون ہو اور ان غنڈوں کے جنگل میں کیسے پھنس گئیں
یہاں تم بالکل محفوظ ہو۔ اطمینان سے جا کر سو جاؤ۔ صبح تم سے باتیں ہوں گی۔“
لڑکی نے اثبات میں گردن ہلا دی اور آسیہ کے ساتھ اس کے کمرے
میں چلی گئی۔

عمران ظہیر عباس کے کمرے میں آگیا۔

اس نے جوتے اتارے، کوٹ اتار کر ایک طرف کرسی پر ڈال دیا اور پلنگ پر لیٹ گیا۔

پلنگ پر لیٹنے کے کچھ ہی دیر بعد وہ گہری نیند سوچکا تھا۔ صبح سات بجے کے قریب اس کی آنکھ کھل گئی۔ آنکھ کھلتے ہی اس نے "یا سلیمان چائے" کا نعرہ بلند کر دیا۔ لیکن۔

دوسرے ہی لمحہ یہ احساس کر کے کہ وہ اپنے فلیٹ پر نہیں کسی اور کے گھر میں ہے سختی سے اپنے ہونٹ بند کر لیے۔ اس کے صرف دو ہی سیکنڈ بعد آسیہ مسکراتی ہوئی کمرے میں داخل ہوئی۔

اس نے ٹرے اٹھا رکھا تھا جس میں پانی کا گلاس اور چائے تھی۔ "چائے حاضر ہے عمران بھائی! میں آپ ہی کی طرف آ رہی تھی۔" آسیہ نے مسکراتے ہوئے ٹرے میز پر رکھ دیا۔ "اوہ۔ مجھے افسوس ہے۔ دراصل مجھے خیال ہی نہیں رہا تھا کہ میں اپنے فلیٹ میں ہوں یا کسی اور جگہ۔"

"ایک ہی بات ہے۔" آسیہ مسکرائی۔ "وہ لڑکی اٹھ گئی کیا۔" عمران نے پوچھا۔

"جی نہیں۔ ابھی تک سو رہا ہے۔"

"ٹھیک ہے سونے دو۔"

”یہ ہے کون عمران بھائی!“

”میں نہیں جانتا کون ہے۔ بس اللہ کی دین ہے۔“ عمران نے پانی سے کلی کرنے کے بعد کہا۔

”میرا مطلب ہے۔ آپ کو کہاں سے ملی؟“
 ”غنڈوں کے جنگل سے نکال کر لایا ہوں۔“

”اسی لئے رات کو خوفزدہ سی معلوم ہو رہی تھی۔ میں نے اپنے کمرے میں اس سے کچھ پوچھنے کی کوشش کی تھی لیکن وہ صرف سر ہلاتی رہی۔ یا تو میری بات نہیں سمجھ سکی تھی یا میرا خیال ہے کہ گونگی ہے۔“
 ”گونگی تو نہیں کیونکہ اس کی چیخیں تو ریل کے انجن سے بھی زیادہ بلند تھیں۔“

عمران نے چائے کا کپ اٹھاتے ہوئے کہا۔

آسیہ نے مزید کچھ نہیں پوچھا۔

عمران کے پوچھنے پر اس نے بتایا کہ ممی اور ڈیڑی صبح چھ بجے کے قریب واپس آ گئے تھے۔

اس نے بات ختم ہی کی تھی کہ ظہیر عباس کمرے میں داخل ہوئے۔ ان کے ساتھ ان کا لڑکا ناصر بھی تھا۔

ناصر بڑے تپاک سے عمران سے ملا۔ آسیہ اسی وقت کمرے سے باہر چلی گئی تھی۔

تقریباً پانچ منٹ بعد آسیہ دوبارہ سنہرے بالوں والی اس لڑکی

کے ساتھ کمرے میں داخل ہوئی۔

اب روشنی میں اس کی رنگت تانبے کی طرح نظر آ رہی تھی۔ رات عران نے اس کی طرف توجہ نہیں دی تھی۔
لیکن۔

اب اسے بغور دیکھنے کے بعد سوچ رہا تھا کہ اسے دنیا کی حسین ترین لڑکی کہا جاسکتا ہے۔

اس لڑکی نے اس وقت شلوار قمیص پہن رکھی تھی۔ یہ آسیر کے کپڑے تھے اور۔

وہ اس لباس میں کچھ اور بھی حسین لگ رہی تھی۔ اس کی آنکھوں میں سرخ ڈورے پھیلے ہوئے تھے۔ شاید نمیند کا خمرا ابھی باقی تھا۔
”بیٹھو۔“ عران نے کرسی کی طرف اشارہ کرتے ہوئے کہا۔
لڑکی خاموشی سے کرسی پر بیٹھ گئی اور باری باری ان سب کی طرف دیکھنے لگی۔

”ہاں۔ اب بتاؤ تم کون ہو۔ اور ان غنڈوں کے چنگل میں کیسے پھنس گئیں۔“
عران نے پوچھا۔

”میرا نام بکونی ہے۔ میرا تعلق برازیل کے بونگار و قبیلہ سے ہے۔ میں نے اپنے سردار ہوگو اور دوسرے آدمیوں کے ساتھ اپنے دیوتا کی تلاش میں یہاں آئی تھی کہ ایک شخص دھوکہ سے مجھے یہاں لے آیا۔“
لڑکی نے ٹوٹی ہوئی انگریزی میں رک رک کر کہا۔

”دیوتا کی تلاش میں۔“

وہ سب حیرت سے اس کی طرف دیکھنے لگے۔

”ہاں۔“

بلونی نے اثبات میں سر ہلایا اور پھر انھیں اب تک کے مکمل واقعات سے آگاہ کرتے ہوئے آخر میں بولی۔

”اُس کا نام مجنوں تھا۔ اس نے مجھے کہا تھا کہ یہاں نوادرات کی خرید و فروخت کرنے والے دو تین آدمی اس کے واقف ہیں جو یقیناً سورج دیوتا کے متعلق بتا سکیں گے لیکن یہاں آکر اس نے مجھے ان لوگوں کے حوالے کر دیا اور ان لوگوں سے بہت سی رقم لے کر چلا گیا۔“

میں دودن سے وہاں ہتھ خانے میں قید تھی اور ان دودنوں میں بہت سے آدمی مجھے دیکھنے کے لئے آتے رہے۔ ان لوگوں کا سردار ان میں سے کسی کے ہاتھوں میرا سودا کرنا چاہتا تھا۔ لیکن گذشتہ رات موقع ملنے ہی میں ہتھ خانے سے بھاگ نکلی۔

اگر تم مجھے نکال کر نہ لاتے تو شاید میں دوبارہ ہتھ خانے میں پہنچا دی جاتی لیکن خجے حیرت ہے۔ کیا تم ان کے ساتھی نہیں۔“

”نہیں۔ ہم قانون کے محافظ ہیں۔ وہ لوگ لڑکیوں کی خرید و فروخت کا کام کرتے ہیں جو غیر قانونی ہے اور میں گذشتہ رات بھیس بدل کر تحقیقات کے لئے وہاں گیا تھا۔ وہ لوگ مجھے بھی ایک غنڈہ اور بد معاشرہ ہی سمجھتے رہے اور شاید اب بھی یہی سمجھ رہے ہوں۔ میری تلاش بھی شروع ہو چکی ہوگی لیکن اب

وہ لوگ مجھے کبھی بھی تلاش نہ کر سکیں گے۔ کہنے کے ساتھ ہی عمران نے اپنے چہرے سے ایک باریک سی جھلی اتار ڈالی۔

جھلی کے نیچے سے برآمد ہونے والا چہرہ دیکھ کر بکونی حیرت سے اس کی طرف دیکھنے لگی۔

”یہ۔ یہ کیا۔ تم نے اپنی شکل کس طرح بدل لی۔“

”یہ ایک فن ہے اور تمہیں ان لوگوں کی نظروں سے چھپانے کے لئے کچھ دن کے لئے تمہاری شکل بھی تبدیل کر دی جائے گی اور جب تک وہ لوگ قانون کی گرفت میں نہیں آجاتے تم بدلی ہوئی شکل میں یہاں رہو گی۔ یہاں تمہیں کسی قسم کی تکلیف نہیں ہوگی۔ اب تم اس لڑکی کے ساتھ جاؤ اور ہنسا دھوکہ نہ مانتے وغیرہ کرلو۔“

عمران نے آسیہ کی طرف اشارہ کرتے ہوئے کہا۔

بکونی حیرت سے اس کی طرف دیکھتی ہوئی کرسی سے اٹھ گئی اور آسیہ کے ساتھ کمرے سے باہر نکل گئی۔

”تم بلاس پور کب آئے تھے؟“

ان کے جانے کے بعد ظہیر عباس نے پوچھا۔

میں کل رات گیارہ بجے کی ٹرین سے دارالحکومت کے ایک بدعاش

شاہو کے بھیس میں پہنچا تھا۔ داراناٹ کلب کے قریب ہی میں نے ایک

ہوٹل میں قیام کیا۔ رات ایک بجے میں نے کلب کے جوئے کے ہال میں ہنگامہ

کر دیا۔ اس طرح میں اپنی طاقت کا مظاہرہ کر کے دارا کا معتمد بننا چاہتا تھا

اور کامیاب بھی ہو جاتا لیکن اس لڑکی نے کام خراب کر دیا۔ اس کی وجہ سے مجھے اپنا سارا پروگرام تبدیل کرنا پڑا۔“

عمران نے بتایا۔

”ہوں۔ تو اس کا مطلب ہے کہ دارائنٹ کلب میں ہتہ خانے میں کچھ اور بھی لڑکیاں موجود ہوں گی۔“

ظہیر عباس پر سوچ انداز میں بولے۔

”یقیناً۔ اور ہمیں آج ہی رات پولیس یا فیڈرل فورس کی مدد سے کلب پر ریڈ کرنا ہے۔“

”لیکن میرا خیال ہے کہ اس واقعہ کے بعد وہ محتاط ہو چکے ہونگے اور اب تک شاید وہ لڑکیوں کو بھی وہاں سے کسی اور جگہ منتقل کر چکے ہوں گے۔“

میرا خیال ایسا نہیں ہے کیونکہ وہ لوگ مجھے بھی دارالحکومت کا ایک غنڈہ ہی سمجھ رہے تھے۔ اس واقعہ کے بعد سب سے پہلے تو وہ مجھے تلاش کرنے کی کوشش کریں گے۔ یہ تلاش بلاس پور میں بھی ہوگی اور دارالحکومت میں بھی۔

اور۔

جب انھیں پتہ چلے گا کہ دارالحکومت میں اس نام کا کوئی بدعاش نہیں ہے تو اس کے بعد ہی وہ محتاط ہوں گے اور میرا خیال ہے کہ ان تحقیقات کے نتیجہ پر وہ کل سے پہلے نہیں پہنچ سکیں گے۔ اور میں آج ہی رات ریڈ کرنا چاہتا ہوں۔“

”تو میرا خیال ہے کہ ایک آدمی کو وہاں حالات کی نگرانی کے لئے بھیج دیا جائے۔“

ظہیر عباس نے مشورہ کیا۔

”ہاں یقیناً۔ لیکن وہ آدمی پولیس یا خفیہ کا نہیں ہونا چاہیے کیونکہ اس محکمے کے تمام افراد کو تو وہ پہچانتے ہوں گے۔“

عمران نے جواب دیا۔

”ان میں سے کسی کا تعلق بھی سرکاری محکمہ سے نہیں ہے۔ وہ سب تجارت پیشہ ہیں اور میرے ساتھ مل کر اس نیک کام کو انجام دے رہے ہیں۔“

”تو ٹھیک ہے، آپ ابھی اس آدمی کو اس علاقے میں بھیج دیں۔ اتنے میں ہم دیگر انتظامات مکمل کر لیں گے۔ شام کو ایک بار پھر ہم خود حالات کا جائزہ لیں گے۔ اور رات کو ریڈ کیا جائے گا۔“

”ٹھیک ہے۔ آٹھ بجنے والے ہیں۔ تم تیار ہو جاؤ۔ ناشتہ کے بعد ہم درون یہاں سے چلیں گے۔“

ظہیر عباس کرسی سے اٹھتے ہوئے بولے۔

”بہتر ہے۔“

ظہیر عباس کے جانے کے بعد عمران کچھ دیر تک ناصر سے باتیں کرتا رہا۔

باتوں کے دوران ناصر کو یکایک احساس ہوا کہ عمران کے پاس صرف ایک ہی جوڑا کپڑوں کا ہے جو وہ پہنے ہوئے ہے۔ وہ اٹھ کر اپنا ایک سوٹ لے آیا۔

”عمران بھائی! ہم دونوں کے جسم اور قد تو ایک جیسے ہی ہیں۔ میرا خیال ہے یہ سوٹ آپ کو ٹھیک رہے گا۔“

”اوہ۔۔ تھینک یو۔ میں بھی یہی سوچ رہا تھا کہ تم سے ایک دو روز کے لئے ایک سوٹ مستعار لے لوں۔“
عمران نے مسکرا کر کہا۔

ناصر باہر چلا تو عمران اس کا دیا ہوا سوٹ لے کر باہر روم میں گھس گیا۔

سوٹ کے ساتھ اس سے پیچ کرتی ہوئی ٹائی اور کے ٹی کی سفید شرٹ بھی تھی۔

غسل وغیرہ سے فارغ ہونے میں اسے پندرہ بیس منٹ لگے۔
آئینہ کے سامنے کھڑا وہ بال سنوار رہا تھا کہ اسے ناشتہ تیار ہونے کی اطلاع ملی۔

پھر۔

وہ بلازمہ کے پیچھے ہی پیچھے چلتا ہوا ڈائیننگ ہال میں آگیا۔ یہاں ناشتہ کی میز پر تمام اہل خانہ موجود تھے۔ بکونی بھی آسیہ کے بساطتہ والی کرسی پر بیٹھی ہوئی تھی۔

وہ لوگ عمران ہی کا انتظار کر رہے تھے۔ اس کے آنے ہی ناشتہ شروع ہو گیا۔

ناشتہ کے دوران بیگم ظہیر اس سے گھریلو مسئلوں پر ہی گفتگو

کرتی رہی۔

اور۔

عمران بھی اس طرح ان سے باتیں کرتا رہا جیسے آج تک وہ خالص گھریلو مسئلوں ہی میں گھرا رہا ہو۔

نوجبجہ کے قریب ناشتہ سے فراغت ہوئی۔ ناشتہ کے فوراً ہی بعد ناصر تو عمران سے اجازت لے کر بنک چلا گیا اور عمران بکونی کے ساتھ ظہیر صاحب کے کمرے میں آ گیا۔

”آپ کے پاس میک اپ کا سامان تو ہوگا۔“ عمران نے کمرے میں آ کر ظہیر صاحب سے پوچھا۔

”ہاں۔ اس الماری میں ہے۔ میں نکال دیتا ہوں۔“

ظہیر عباس نے الماری سے ایک بکس نکال دیا۔

اور۔

عمران نے بکس کھول کر اس کا جائزہ لیا۔ ضرورت کی ہر چیز اس میں موجود تھی۔

اس نے بکونی کو اپنے سامنے سٹول پر بٹھا لیا اور اسکے چہرے کی مرمت کرنے لگا۔

چہرے کا میک اپ کرنے کے بعد اس نے اس کے سر کے سنہرے بالوں کو بھی سیاہ رنگ میں رنگ دیا۔ اور اسے اٹھا کر ڈرامینگ ٹیبل کے آئینہ کے سامنے لے آیا۔

بکونی نے جیسے ہی آئینہ میں اپنے سراپا پر نظر ڈالی وہ حیرت سے اچھل پڑی۔

اس کے چہرے کے نقوش بالکل ہی بدل گئے تھے اور وہ اپنے آپ کو پہلے سے بھی زیادہ حسین لگ رہی تھی۔

بھر۔

بے اختیار اس کے لبوں پر مسکراہٹ آگئی اور وہ مڑکر عمران کی طرف دیکھنے لگی۔

”تم یہاں پر بالکل آزاد ہو۔ جہاں چاہو جا سکتی ہو۔ تمہیں کوئی بھی بکونی کی حیثیت سے نہیں پہچان سکے گا۔ لیکن پھر بھی احتیاط کا تقاضہ یہی ہے کہ تم اس کو بھٹی سے باہر نکلنے سے گریز ہی کرنا۔ آسید اور گھر کے دیگر افراد کے ساتھ تم اپنا وقت بآسانی گزار سکتی ہو۔

اور ہاں جو شخص تمہیں لباس پورے کر آیا تھا کیا تم اس کا حلیہ بتا سکتی ہو۔“

عمران نے پوچھا۔

بکونی نے اثبات میں گردن ہلادی۔

اور۔

پھر اسے مجنوں کا حلیہ بتانے لگی جسے عمران نے اپنے ذہن میں محفوظ کر لیا اور اسے کچھ اور نصیحتیں کرنے کے بعد ظہیر عباس کے ساتھ باہر آگیا۔

ظہیر صاحب کی گاڑی پورچ میں کھڑی تھی۔ وہ دونوں گاڑی میں بیٹھ گئے۔

اسٹیرنگ ظہیر صاحب ہی کے ہاتھ میں تھا۔ گاڑی کو ٹھی سے نکل کر شہر کی مختلف سڑکوں پر دوڑنے لگی۔

تقریباً نصف گھنٹے کے بعد انھوں نے گاڑی ایک بہت بڑے ڈیپارٹمنٹل اسٹور کے سامنے روک لی اور انجن بند کر کے نیچے اتر آئے۔

عمران بھی ان کے ساتھ ہی نیچے آ گیا تھا۔ وہ دونوں اسٹور میں داخل ہو گئے۔

اسٹور کے بالکل آخر میں ایک چھوٹا سا کمرہ تھا جس میں دروازے پر پردہ پڑا ہوا تھا۔ نام کی سختی لگی ہوئی تھی۔ وہ دونوں دروازہ کھول کر اس کمرے میں داخل ہو گئے۔

یہاں آفس ٹیبل کے پیچھے تیس بتیس سال کی عمر کا ایک آدمی بیٹھا حساب کتاب کر رہا تھا۔

انھیں دیکھ کر وہ سیٹ سے اٹھ گیا اور گرجوشتی سے مصافحہ کرنے کے بعد انھیں کرسیوں پر بیٹھنے کی پیشکش کی۔

اور۔

ساتھ ہی ایک ملازم کو بلا کر اسے کوئلہ ڈرنک لانے کی ہدایت کر دی۔
 ”کہیے ظہیر صاحب! دار ادا لے سلسلے میں آپ نے کیا کیا؟ سنا ہے رات وہاں اچھا خاصہ مہنگامہ ہوا تھا۔“

”ذرا تفصیل بتاؤ۔“

ظہیر صاحب مسکرائے۔

”میری معلومات تو یہ ہیں کہ گذشتہ رات وہاں دارالحکومت کا ایک برعاش آیا ہوا تھا جو دارا کے کلب سے جوئے میں ایک بڑی رقم جیتنے کے علاوہ اس کے ہاں سے ایک لڑکی بھی بے اڑا۔ بعض لوگوں سے تو یہ بھی سننے میں آیا ہے کہ کلب میں دارا کی فائرنگ سے دو آدمی ہلاک ہوئے تھے لیکن۔“

وہاں پولیس کوئی لاش برآمد نہیں کر سکی۔ آخر یہ سلسلہ کب تک چلتا رہے گا۔

”مطمئن رہو اشرف! یہ سلسلہ آج ہی رات ختم ہو جائے گا اور اسی کے لئے ہم تمہارے پاس آئے ہیں۔“

ظہیر صاحب مسکرائے۔

”کیا مطلب؟“

”مطلب یہ کہ یہ عران صاحب ہیں میرے دوست۔ تم نے نام سنا ہوگا یہ بھی دارا ہی کے چکر میں دارالحکومت سے آئے ہیں۔ اور رات دارا کے کلب میں ہنگامہ کرنے والے ہی تھے۔“

یہ وہاں سے ایک غیر ملکی لڑکی کو نکال کر لائے ہیں جسے دارالحکومت سے اغوا کیا گیا تھا۔

اور۔

آج رات ہم اس کلب پر ریڈ کرنے کا ارادہ رکھتے ہیں۔
 ”آدہ۔ گڈ۔ اس کا مطلب ہے کہ آپ بہت کچھ کر چکے ہیں۔“

ہاں۔

اور تمہارے ذمہ ڈیوٹی ہے کہ اس علاقے کے حالات کی نگرانی
 کرتے رہو۔ شام آٹھ بجے کے قریب تم واپس آ جانا۔ میں یہیں پر تم سے
 رپورٹ لے لوں گا۔“

ظہیر صاحب نے کہا۔

”ٹھیک ہے۔ مطمئن رہیے۔“

اشرف نے مسکرا کر جواب دیا۔

ملازم کولڈ ڈرنکس لے آیا۔ کولڈ ڈرنکس پینے کے بعد وہ دونوں
 اٹھ گئے۔

ان کی گاڑی ایک بار پھر شہر کی مختلف سڑکوں پر دوڑتی نظر
 آرہی تھی۔

تقریباً نصف گھنٹے بعد گاڑی فیڈرل سیکوریٹی فورس کے
 ہیڈ کوارٹر کی عمارت کے سامنے رکی۔

اور۔

یہ دونوں نیچے اتر کر عمارت میں داخل ہو گئے۔

شام چھ بجے کے قریب

عمران چہرے کا میک اپ تبدیل کر کے ایک بار پھر صرافہ بازار کے علاقے میں پہنچ گیا۔

اس کے چہرے پر اس وقت بھی ایک غنڈے ہی کا میک اپ تھا اور لباس بھی ویسا ہی تھا۔

علاقے کی حالت پر سکون ہی تھی۔ عمران ٹہلتا ہوا دار اناٹ کلب کی طرف جانکلا کچہرہ دیر تک ادھر ادھر ٹہلتا رہا پھر کلب کے اندر داخل ہو گیا۔ اس وقت کلب میں چند ایک آدمی ہی بیٹھے ہوئے تھے جنہوں نے مختلف میز پر گھیر رکھی تھیں۔

تین چار آدمی بار کونٹر کے سامنے اسٹولوں پر بیٹھے نوشی میں مشغول تھے۔ ان میں ایک ادھیڑ عمر عورت بھی تھی جو کونٹر سے ٹیکہ لگائے کھڑی تھی۔ اس نے دائیں بازو کی کہنی کونٹر پر ٹکا رکھی تھی اور بائیں ہاتھ میں گلاس تھا جس میں نصف کے قریب شراب موجود تھی۔

عمران کو دیکھتے ہی اس عورت نے عمران کو بخش اشارہ کر دیا۔ عمران نے

خالص لوفرانہ انداز میں آنکھ کا گوشہ دبا دیا اور کونے میں ایک خالی میز کی طرف بڑھ گیا۔

اس کے میز پر بیٹھنے کے صرف دو منٹ بعد وہ عورت بھی اپنا گلاس لئے اس کی میز پر آ گئی۔

”ہیلو۔ نئے معلوم ہوتے ہو۔“ عورت نے مسکرا کر پوچھا۔

”ہاں۔ آج پہلی مرتبہ ہی یہاں آیا ہوں۔“

”کہو۔ کچھ مشغل کرنا چاہتے ہو۔؟“

”ہاں۔ لیکن سر دست پینے پلانے کی حد تک۔“

”کیوں۔ کیا میں تمہیں پسند نہیں آئی؟ میرا یہ گداز اور حسین بدن لباس کے بغیر دیکھو گے تو فریفتہ ہو جاؤ گے۔“

”درست ہے، لیکن میں نے قسم کھا رکھی ہے کہ جب تک اس کم بخت کی گردن نہ دبالوں گا اس وقت تک کسی عورت کے قریب نہیں جاؤں گا حالانکہ تم جیسی حسین عورتوں کے جسموں سے کھیلنا میرا پسندیدہ مشغلہ ہے۔“

”کس کم بخت کی بات کر رہے ہو۔“ عورت نے تعجب سے پوچھا۔

”شاہو۔ دارالحکومت کا بدعواش۔“

”شٹی۔“ عورت ہونٹوں پر انگلی رکھ کر بولی۔

”آہستہ بولو۔ کسی نے تمہاری زبان سے شاہو کا نام سن لیا تو یہاں سے

زندہ بچکر نہیں جاسکو گے۔“

”کیوں۔؟“

”اس جگہ نہیں۔ اگر کچھ رقم خرچ کرو تو میں ہتھ خانے میں ایک کرہ کرائے پر لے لیتی ہوں۔ وہاں ہماری باتیں سننے والا کوئی نہیں ہوگا۔“

”ٹھیک ہے۔ اس کے لئے میں بڑی سے بڑی رقم خرچ کر سکتا ہوں۔“

”تو پھر نکالو سوکانوٹ۔ یہ صرف کرے کا کرایہ ہوگا اور مجھے جو تم چاہو دیدینا میں بہتیں مجبور نہیں کروں گی۔“

عمران نے جیب میں سے پرس نکالا جو بڑے نوٹوں سے بھرا ہوا تھا۔

یہ وہی نوٹ تھے جو گزشتہ رات اس نے اسی کلب میں جوئے میں جیتے تھے۔

”تم اس دروازے کی طرف چلو میں چابی لے کر آتی ہوں۔“ عورت نے اٹھتے ہوئے اشارہ کیا۔

عمران اس دروازے کی طرف چل دیا جس پر گیمبلرز کی تختی لگی ہوئی تھی عورت نے اسی دروازے کی طرف اشارہ کیا تھا۔

اس کے دروازے تک پہنچنے کے چند ہی سیکنڈ بعد وہ عورت بھی کوئٹہ سے چابی لے کر آ گئی۔ اس کے ہاتھوں میں دو گلاس اور شراب کی نئی بوتل بھی تھی۔

گیمبلرز ہال سے گزر کر وہ ایک چھوٹے سے کمرے میں آ گئے۔ عورت نے شراب کی بوتل اور گلاس عمران کو پکڑا دیے اور کمرے کے آئینہ کے اوپر ایک چھوٹے سے میخ کو دبا دیا۔ آئینہ ان اوپر اٹھ گیا۔ وہ دونوں پیدا ہونے والی خلا میں داخل ہو کر نہینے اترنے لگے۔

زمینوں کے اختتام پر راداری تھی جسے اور بھی چند راداریاں
تقطع کرتی تھیں۔

وہ دونوں دائیں طرف کی ایک راداری میں مڑ گئے جس کے دونوں
طرف کمرے بنے ہوئے تھے۔

عورت ایک کمرے کے سامنے رک گئی۔ اس نے ہاتھ میں پکڑی ہوئی
چابی سے دروازہ کھولا اور اندر داخل ہو گئی۔

عمران بھی اس کے پیچھے ہی کمرے میں داخل ہو گیا۔ اس کمرے میں ایک
پلنگ اور ایک میز سجھی ہوئی تھی۔

عمران نے شراب کی بوتل اور گلاس میز پر رکھ دیے جب کہ وہ
عورت پلنگ پر بچھے ہوئے صاف ستھرے بستر پر لیٹ گئی تھی۔ اس کے
لیٹنے کا انداز کچھ ایسا تھا کہ اس کے جسم کے بعض حصے برہنہ ہو گئے
تھے۔

”تم کرسی پر کیوں بیٹھ گئے۔ یہاں آؤ نا۔“ وہ ہونٹوں پر مسکراہٹ
لاتے ہوئے بولی۔

”پہلے تم مجھے شاہو کے متعلق بتاؤ۔ تم شاید کوئی خاص بات بتانا
چاہتی تھیں۔“

”لیکن میرا خیال ہے کہ پہلے ایک ایک گلاس ہو جائے۔“
عمران نے گھورتی ہوئی نگاہوں سے اس کی طرف دیکھا اور بوتل کھول
کر دونوں گلاس بریز کر لئے۔ وہ عورت اٹھ کر بیٹھ گئی۔ عمران نے ایک

گلاس اس کے ہونٹوں سے لگا دیا اور وہ سانس لئے بغیر پورا گلاس
حلق میں اٹھیل گئی۔

عمران نے گلاس اس وقت تک اس کے ہونٹوں سے نہیں ہٹایا تھا
جب تک کہ خالی نہیں ہو گیا۔

پانی یا سوڈا ملائے بغیر خالص شراب کا پورا گلاس جب پیٹ
میں پہنچا تو اس کے سینے میں آگ سی لگ گئی۔ آنکھوں میں پانی بھر آیا۔
وہ ایک ہاتھ سے سینہ مسلنے لگی۔ عمران نے دوسرا گلاس اٹھا کر
اس کے ہونٹوں کی طرف بڑھا دیا۔

”نہیں۔ دو منٹ ٹھہر جاؤ۔“
”رک، رک کر پینے سے بہتر ہے کہ پی ہی نہ جائے۔“
عمران نے گلاس زبردستی اس کے ہونٹوں سے لگا دیا۔

اور۔

یہ گلاس اس کے ہونٹوں سے اس وقت ہی ہٹایا جب اس کا
آخری قطرہ بھی اس کے حلق میں نہ پہنچ گیا۔
خالص شراب کے دو گلاسوں نے اس کے سینے میں آگ بھڑکا
دی۔ اس کا دماغ اڑ گیا۔

اور۔

وہ اپنے آپ کو سنبھالنے کی کوشش کرتی ہوئی پلنگ پر ڈھیر
ہو گئی۔

”تم شاہو کے متعلق کیا بتا رہی تھیں۔“ عمران کرسی سے اٹھ کر پلنگ پر
آن بیٹھا۔

”شاہو۔“

وہ مچھپاتی ہوئی آنکھوں سے اس کی طرف دیکھنے لگی۔

”ہاں۔ شاہو۔ میں نے اسے دیکھا نہیں لیکن سنا ہے کہ وہ بہت جی دار
آدمی تھا۔ وہ دارا کے شکار کو لے اڑا۔“

”لیکن تم اسے تلاش کرنا کیوں چاہتے ہو۔؟“

”وہ دارا حکومت کا بہت بڑا بد معاش ہے۔ میری بکری چرا کر ہاگ
آیا تھا۔ میں اسے تلاش کر کے اپنی بکری واپس لینا چاہتا ہوں۔“
”بکری۔؟“

”ہاں۔ دو ٹانگوں والی بکری۔“

”اوہ۔ سمجھی۔ شاید وہ تمہاری محبوبہ تھی۔“

”ہاں۔ تم مجھے اس کے متعلق بتا رہی تھیں۔“

”ہاں۔ کل رات وہ دارا کا شکار لے اڑا۔ دارا پانچ گھنٹوں کی طرح اس
کی تلاش میں ہے۔ اس نے اپنے چار آدمی رات دارا حکومت بھی بھیج دیئے
تھے لیکن میرا خیال ہے کہ وہ اب دارا اور اس کے آدمیوں کو نہیں ملے گا۔“

”شاید تمہارا خیال ٹھیک ہی ہو۔ وہ بہت چالاک انسان ہے۔ لیکن سنا

ہے کہ دارا کے پاس اب بھی بہت سی لڑکیاں موجود ہیں۔“

”ہاں۔ تم نے ٹھیک سنا ہے۔ اسی مہہ خانے کی آخری دورا ہداریوں کے

کروں میں اس وقت بھی تقریباً چالیس لڑکیاں ہیں جنہیں دارا کے آدمی ملک کے مختلف حصوں سے انگو اکڑ کے لائے ہیں۔ عورت نے اٹھنے کی کوشش کرتے ہوئے بتایا۔

عمران دیکھ رہا تھا کہ اب وہ مستی میں آ رہی ہے۔ اس نے تیسرا کلاس بھر کے اس کے ہونٹوں سے لگا دیا۔

اس نے چند گھونٹ بھرے اور پھر گلاس عمران کے ہاتھ سے لے کر رک رک کر ایک ایک گھونٹ پینے لگی۔

عمران اسے پلاتا رہا اور وہ نشے میں عمران کے سوالات کے جوابات دیتی رہی۔

پانچواں گلاس پینے کے بعد اس نے گلاس ایک طرف پھینک دیا۔ اور۔

یگانہ عمران کے ساتھ لپٹ گئی۔ اس نے اپنے ہونٹ عمران کے رخسار پر پریسٹ کر دیے۔

عمران اس اچانک افتاد سے گھبرا گیا۔ اس نے بڑی مشکل سے اسے اپنے آپ سے الگ کیا۔

”تم۔ تم بہت بے حس ہو۔ یہ۔ یہ دیکھو میرا جسم۔ کتنا خوبصورت ہے آؤ اس جسم کو اپنے بوجھ تلے روندھ ڈالو۔ میرے بدن کو بھنبھوڑ ڈالو۔ آؤ یہ دیکھو کتنا خوبصورت ہے میرا جسم۔“

کہنے کے ساتھ ہی اس نے اپنے لباس کا بالائی حصہ بھاڑ دیا اور

جسم کے پچھلے حصے پر پہنی ہوئی شلوار بھی کھینچنے لگی۔ اس کے جسم کا بالائی حصہ برہنہ ہو چکا تھا۔

عمران اس صورت حال سے پریشان ہو گیا۔ وہ چند لمحوں تک عجیب سی نگاہوں سے اس کی طرف دیکھتا رہا اور پھر اٹھتے ہوئے بولا۔

”اوہ۔ مجھے ایک ضروری کام یاد آ گیا ہے۔ میں پھر کسی وقت آؤں گا۔ یہ لو پانچ سو روپے۔ میرا خیال ہے کافی ہوں گے۔“
عمران نے جیب سے سو سو کے پانچ نوٹ نکال کر اسکے سامنے پھینک دیئے۔

”بڑے سنگدل ہو۔ لیکن ٹھہرو۔ تم اکیلے اوپر نہیں پہنچ سکو گے۔ مجھے سہارا دو میں تمہارے ساتھ چلوں گی۔“
اور۔

پھر عمران کو اسے سہارا دینا ہی پڑا۔ کمرے سے نکل کر وہ اسے تقریباً گھسیٹا ہوا راہداری میں چلنے لگا۔
وہ بری طرح نشتے میں دھت تھی اور منہ سے فحش کلمات نکلتی رہی تھی۔ کبھی وہ بلند آواز میں گانے لگتی۔

اوپر والے ہال میں پہنچ کر عمران نے اسے ایک میز کے قریب کرسی پر بٹھا دیا اور کون انکھیوں سے ہال میں بیٹھے ہوئے ہوئے افراد کی طرف دیکھتا ہوا دروازے کی طرف بڑھ گیا۔

اس وقت سوا سات بج چکے تھے۔ شام کا اندھیرا گہرا ہو چکا تھا۔

آٹھ بجے اسے ظہیر عباس کے ساتھ اشرف کی دوکان پر پہنچا تھا۔ لیکن چونکہ وہ خود ہی تمام معلومات حاصل کر چکا تھا اس لئے وہ اشرف کی دوکان پر جانے کی بجائے مختلف ٹیکسیاں بدلتا ہوا ظہیر صاحب کی کوٹھی پہنچ گیا۔ وہ اسی کے منتظر بیٹھے تھے۔

”آرے بھئی تم کہاں غائب ہو گئے تھے۔ اشرف ہمارا انتظار کر رہا ہوگا۔“

ظہیر صاحب اسے دیکھتے ہی بولے۔

”میں خود دارا کے متعلق سب کچھ معلوم کر آیا ہوں۔ اس کے تہہ خانے میں اس وقت کم سے کم چالیس لڑکیاں موجود ہیں جنہیں ملک کے مختلف حصوں سے اغوا کیا گیا ہے۔ میرا خیال ہے یہیں رات کے دو بجے کی بجائے اب سے دو گھنٹے بعد ریڈ کر دینا چاہیے۔ آپ سیکورٹی ہیڈ کو ارٹھر سے بات کر کے انہیں نئے پروگرام سے آگاہ کر دیں اور اشرف کو بھی دس بجے سیکورٹی ہیڈ کو ارٹھر پہنچ جانے کی ہدایت کر دیں۔“

”ٹھیک ہے۔ میں ہیڈ کو ارٹھر والوں کو بتا دیتا ہوں۔ وہ انتظامات مکمل کر لیں۔ ہم دو کی بجائے ساڑھے دس بجے ریڈ کریں گے۔“ ظہیر عباس کہتے ہوئے اٹھ کر فون کی طرف بڑھ گئے۔

عمران اٹھ کر باسٹھ روم میں گھس گیا۔

اور۔

چہرے کا میک اپ صاف کرنے کے بعد اس نے غسل کیا اور باہر نکل آیا۔

”سیکورٹی ہیڈ کو ارٹھر والے نئے پروگرام پر عمل کرنے پر آمادہ ہیں

انہوں نے مجھے فوری طور پر وہاں طلب کیا ہے۔ میں جا رہا ہوں۔ تم بھی وہاں کھانا وغیرہ کھا کر آ جانا۔“

”بہتر ہے۔ میں پہنچ جاؤں گا۔“

عمران نے اثبات میں سر ہلا دیا۔

اس وقت ساڑھے آٹھ بج چکے تھے۔ کھانا تیار ہونے میں ابھی کچھ دیر

باقی تھی۔

اگر عمران کھانے کے انتظار میں بیٹھا رہتا تو سیکورٹی ہیڈ کو ارٹردت پر نہیں پہنچ سکتا تھا۔

چنانچہ

وہ کھانا کھائے بغیر ہی گھر سے چل دیا۔ ٹرک پر پہنچ کر اسے تقریباً ایک فرلانگ تک پیدل چلنا پڑا تب کہیں جا کر اسے ٹیکسی مل سکی۔

اور۔

جب وہ سیکورٹی ہیڈ کو ارٹر پہنچا تو ٹھیک نو بج رہے تھے۔ ظہیر صاحب سیکورٹی فورس کے آفیسروں کے ساتھ دارانا ٹ کلب پر ریڈ کے لئے پروگرام کو فائنل شکل دے رہے تھے۔ عمران بھی ان کی گفتگو میں شریک ہو گیا۔

ٹھیک دس بجے تین چار سول ٹرک سیکورٹی ہیڈ کو ارٹر سے نکلے ان میں تقریباً دوسو کی تعداد میں سیکورٹی فورس کے جوان بھرے ہوئے تھے جو سب کے سب آتشیں اسلحہ سے لیس تھے۔

ان میں سے کسی کے جسم پر بھی یونینفارم نظر نہیں آ رہی تھی بلکہ وہ سب سادہ لباس میں تھے۔ ان ٹرکوں کا رخ صرافہ بازار کی طرف تھا۔ صرافہ بازار ایک بہت وسیع علاقہ تھا۔ اس میں اگرچہ کئی رٹریں شامل تھیں مگر پورا علاقہ ہی اسی نام سے مشہور تھا۔

سیکورٹی فورس کے ٹرک مختلف راستوں سے اس علاقے کے مرکزی حصے کی طرف بڑھ رہے تھے۔

اسی مرکزی حصہ میں دارانائٹ کلب تھا اور یہ مرکزی علاقہ ٹرکوں کے گھیرے میں آ گیا تھا۔

دس بجکر انتیس منٹ پر سیکورٹی فورس کے جوانوں نے دارانائٹ کلب کو چاروں طرف سے گھیرے میں لے لیا۔

اور۔

کچھ جوان علاقے کے مختلف حصوں میں پھیل گئے تاکہ اگر کوئی گڑبڑ ہو تو اس پر قابو پاسکیں۔

دارانائٹ کلب کے اندر موجود افراد کو وارننگ دی گئی۔

لیکن۔

اس کے جواب میں کلب کی طرف سے فائرنگ شروع کر دی گئی

مجبوراً سیکورٹی فورس کے جوانوں کو بھی فائرنگ کرنی پڑی۔

گزرنے والے ہر لمحہ کے ساتھ دونوں طرف سے فائرنگ میں

شدت آتی جا رہی تھی۔

کلب کی طرف سے اسٹین گنیں اور ٹائی گنیں استعمال کی جا رہی تھیں۔

عمران ظہیر عباس اور ایک آفیسر کے ساتھ کلب کے عقبی حصے میں پہنچ گیا۔

اس طرف بھی شدید فائرنگ ہو رہی تھی۔

عمران چند لمحوں تک حالات کا جائزہ لیتا رہا۔ پھر وہ آفیسر سے مخاطب ہو کر بولا۔

”میرا خیال ہے کہ ٹائر گیس کے شیل استعمال کئے جائیں۔“

”جی ہاں۔ میں بھی یہی سوچ رہا ہوں۔ اس کے علاوہ کوئی چارہ نہیں

کیونکہ جس بے درد کا سے وہ فائرنگ کر رہے ہیں اس سے ثابت ہوتا ہے کہ ان کے پاس کافی ایمونیشن ہے۔“

”تو پھر اپنے جو فوواں کو حکم دیجئے کہ آنسو گیس کے شیل استعمال کریں

میں دوسری طرف جا رہا ہوں۔“

عمران کہتا ہوا دوسری طرف دوڑ گیا۔

اس کے تقریباً دس منٹ بعد کلب پر آنسو گیس کے شیل پھینکے

جانے لگے۔

اس کا خاطر خواہ نتیجہ برآمد ہوا۔ کلب کی طرف سے فائرنگ میں کمی

آگئی۔

کچھ دیر بعد فائزنگ کرنے والے کھانستے اور آنسو بہاتے ہوئے
مختلف راستوں سے باہر نکلنے لگے۔

سیکورٹی فورس کے جوان ان کے استقبال کے لئے تیار
کھڑے تھے۔

بارہ بجے تک ہنگامہ جاری رہا۔ اس فائزنگ میں چار غنڈے
مارے جا چکے تھے۔

غنڈوں کا سردار دارا شدید زخمی ہوا تھا۔
کلب کے نیچے تہہ خانے میں سے تقریباً پچاس لڑکیاں برآمد
ہوئی تھیں۔

ان میں اڑتیس تو وہ تھیں جو ملک کے مختلف حصوں سے اغوا کر کے
لائی گئی تھیں۔

اور۔

بارہ لڑکیاں وہ تھیں جو گاہکوں کا دل بہلانے کے لئے کلب میں
ملازم رکھی گئی تھیں۔

عمران کلب کا جائزہ لے کر اس جگہ آگیا جہاں تمام مجرموں کو جمع کیا
گیا تھا۔ وہیں زخمی حالت میں دارا بھی موجود تھا۔

دارا۔ دارا حکومت کا ایک غنڈہ شاہوتمہارا ایک شکار لے
اڑا تھا اور تمہیں اس کی تلاش تھی اور آج شاہو ایک دوسرے بھیس
میں تمہیں بالکل تباہ کر کے جا رہا ہے۔ آئندہ تم اس قابل نہیں رہو گے

کہ دارا نائٹ کلب جیسا کوئی اڈہ قائم کر سکو۔

”تت۔ تم۔“

دارا غرایا۔

”شاہو کا دوسرا روپ۔ اب جیل میں بمباری زندگی بڑے آرام سے گزرے گی۔“

عمران مسکرایا۔

دارا کی آنکھیں شعلے برسانے لگیں۔ لیکن عمران مسکراتا ہوا وہاں سے ہٹ گیا۔

”آفیسر! اب سارا انتظام آپ کے سپرد ہے۔ ہم جا رہے ہیں۔ اور ہاں۔ ملک بھر میں پھیلے ہوئے ان کے ایجنٹوں کی گرفتاری کے لئے آج رات ہی بندوبست کریں۔ صبح کوئی بھی اپنے ٹھکانے پر نہیں ملے گا۔“

”بہتر۔ میں کچھ دیر بعد ہی تمام علاقوں سے رابطہ قائم کر تا ہوں۔“ آفیسر نے جواب دیا۔

اور۔

عمران، ظہیر عباس کے ساتھ ایک طرف چل دیا۔ اشرف اور ان کے دوسرے ساتھی بھی ان کے ساتھ مل گئے اور وہ سب صرافہ بازار سے نکل کر شہر کی طرف جا رہے تھے۔

اس سے اگلے روز!۔
 عمران بکونی کے ساتھ دارالحکومت روانہ ہو گیا۔ دوپہر کو وہ دارالحکومت
 پہنچ گئے۔

عمران فلیٹ جانے کی بجائے بکونی کے ساتھ اس ہوٹل میں پہنچ گیا
 جہاں بکونی کے قبیلے کا سردار اور اس کے ساتھی ٹھہرے ہوئے تھے۔
 بکونی کمرے میں داخل ہوتے ہی سردار ہوگو سے لپٹ گئی۔ اس وقت
 وہاں جابان، کیٹو اور لیوش بھی موجود تھے۔

لیوش ان کا پانچواں ساتھی تھا جو پرسوں ہی نیویارک سے یہاں
 پہنچا تھا۔ اور وہ بھی ان ہی کے قبیلے کا فرد تھا۔

سردار انھیں ہوئی نظروں سے عمران کو دیکھ رہا تھا۔ شاید وہ سوچ
 رہا تھا کہ بکونی گئی تو کسی اور شخص کے ساتھ تھی۔ لیکن اب اس کے ساتھ ایک
 اور آدمی ہے۔

بکونی شاید اس کی اس الجھن آمیز نگاہوں کا مطلب سمجھ گئی اور اس
 نے مجنوں کے ساتھ جانے کے برسے لے کر اب تک کے تمام واقعات کی

تفصیل بتادی۔

”میں تمہارا شکر گزار ہوں نوجوان! تم نے بکونی کو بچا کر ہمارے پورے قبیلے پر بہت بڑا احسان کیا ہے۔ تم شریف آدمی معلوم ہوتے ہو۔ میں تمہاری طرف دوستی کا ہاتھ بڑھاتا ہوں۔“

سردار ہوگو نے اپنا ہاتھ عمران کی طرف بڑھا دیا۔ عمران نے بھی بڑی گرجوشتی کے ساتھ سردار ہوگو سے مصافحہ کیا۔

سردار نے اسے بیٹھنے کے لئے کرسی پیش کی اور ساتھ ہی کیڑو کو کسی قسم کا اشارہ کر دیا۔ اشارہ پا کر کیڑو کمرے سے باہر چلا گیا۔

کیڑو تقریباً دس منٹ بعد واپس آیا۔ اس کے ساتھ ہوٹل کا ایک ویٹر بھی چائے کی ٹرالی دھکیلتا ہوا کمرے میں داخل ہوا۔

ہوگو نے کیڑو کو شاید چائے لانے ہی کا اشارہ کیا تھا۔ بکونی نے چائے بنا کر ان سب میں ایک ایک کپ تقسیم کر دیا۔

نوجوان! اس مہذب دنیا کا دستور یہی ہے کہ اپنے ہمان یا محسن کی گرم یا ٹھنڈے پانی سے تواضع کی جائے۔ اگر تم ہمارے قبیلے میں ہوتے تو ہم تمہارے اعزاز میں ایک شاندار جشن برپا کرتے۔ ہمارا قبیلہ اپنے محسنوں کی قدر کرنا خوب جانتا ہے۔“ بوڑھے ہوگو نے اپنا کپ اٹھاتے ہوئے کہا ”یہ میرا انسانی فریضہ تھا سردار ہوگو۔ میں نے تم لوگوں پر کوئی احسان تو نہیں کیا“

عمران بولا۔

”بہر حال مجھے خوشی ہے کہ ایک اجنبی ملک میں ہمیں ایک شریف آدمی مل

گیا ہے اور اب امید ہے کہ تم ہماری مدد کر سکو گے۔“

”ہاں۔ مجھے معلوم ہوا ہے کہ تم لوگ اپنے دیوتا کی تلاش میں یہاں آئے ہو۔ تم لوگوں کا قبیلہ برازیل کے جنگلوں کے اس پار بنجر اور خشک پہاڑوں کے درمیان گھرا ہوا ہے۔ تم لوگوں کو اپنا دیوتا آس پاس کے علاقوں میں تلاش کرنا چاہیے تھا لیکن حیرت ہے کہ تم اتنی دور کیسے پہنچ گئے۔“

”ہمیں اطلاع ملی تھی کہ ہمارے دیوتا کو اسی ملک میں لایا گیا ہے اور اب مجھے اپنے قبیلے کی ایک پرانی روایت یاد آرہی ہے جو صدیوں پرانی ہے اور سب سے پہلے ہم تک پہنچی ہے۔“

”وہ کیا ہے؟“ عمران سوالیہ نظروں سے اس کی طرف دیکھنے لگا۔

”صدیوں سے ہمارے قبیلے میں یہ روایت چلی آرہی ہے کہ ہزار سال بعد ہمارا دیوتا مشرق کے کسی ملک میں زندہ انسانوں کی طرح جنم لے گا اور جب وہ زندہ انسان کی صورت میں ہمارے قبیلے میں پہنچے گا تو ہم پر مددگار کی بارش ہوگی۔ پہاڑوں سے چٹنے پھوٹ نکلیں گے۔ ہماری زمینیں سرسبز ہو جائیں گی اور عورتیں صحت مند بچوں کو جنم دیں گی۔“

”ہمیں یقین ہے کہ یہ صدیوں پرانی روایت ایک روز حقیقت کا روپ دھارے گی۔“

”اگر یہ خوش قسمتی ہمارے ہی حصہ میں لکھی ہے کہ ہم دیوتا کو زندہ حالت میں اپنے قبیلے میں لے جائیں تو ہم دنیا کے خوش قسمت ترین انسان سمجھے جائیں گے۔“

عمران کوئی جواب دینے کی بجائے زیر لب مسکرا دیا۔

وہ دنیا کے اکثر غیر مہذب قبائل کی ان صدیوں پرانی روایات کے متعلق جانتا تھا جن کے مطابق ان کا عقیدہ تھا کہ ان کی دیوی یا دیوتا ایک نہ ایک روز زندہ انسان کا روپ دھار کر ان کے سامنے آئے گا اور ان پر خوشحالی اور رحمتوں کی بارش کر دے گا۔ کچھ ایسا ہی عقیدہ بونگارو قبیلے کے سردار ہوگو نے ظاہر کیا تھا۔

”اور ہاں نوجوان۔“ سردار ہوگو اچانک کچھ یاد آ جانے پر بولا۔
”میں نے ابھی بتایا تھا کہ ہمارا قبیلہ برازیل کے جنگلوں کے اس پار ہجر اور ویران پہاڑوں میں آباد ہے۔ میرا خیال ہے ہم میں سے کسی نے تمہیں یہ نہیں بتایا ہو گا کہ ہمارا قبیلہ برازیل میں کس جگہ پر آباد ہے پھر تمہیں کیسے معلوم ہوا۔؟“

”سردار ہوگو۔“

عزان مسکرا کر کہنے لگا۔

”تیس اگرچہ تمہارے قبیلے میں نہیں گیا لیکن تمہارے قبیلے سے بہت آگے کا سفر کر چکا ہوں۔“
”کیا مطلب؟“

”میں بکونی کو پہلے ہی بتا چکا ہوں کہ ہم قانون کے محافظ ہیں۔ قانون شکنوں کی بیخ کنی کرنا ہمارا فرض ہے۔ کئی سال قبل چند مجرموں ہی کے تعاقب میں مجھے اپنے ساتھیوں کے ہمراہ اس طرف جانے کا موقع ملا تھا جہاں عظیم انکا سلطنت کے آثار اب بھی موجود ہیں۔“

”اوہ۔ تم وہاں تک جا چکے ہو۔“ سردار ہوگو اور اس کے ساتھی حیرت سے اس کی طرف دیکھنے لگے۔

اس سے بھی آگے جہاں ڈونگا بونگا قبیلہ کے لوگ اپنے دشمنوں کو قتل کر کے اس کی کھوپڑی کو اتنا سیڑ لیتے ہیں کہ وہ ایک بھوٹی گیند جتنی رہ جاتی ہے۔“

”اوہ۔ تم وہاں تک گئے ہو لیکن حیرت ہے کہ تم لوگ وہاں سے زندہ کس طرح لوٹ آئے۔ ڈونگا بونگا قبیلہ کی خونخواری تو پورے برازیل میں مشہور ہے۔“

”میں نہ صرف خود لوٹ آیا بلکہ ان کے قبضہ سے ان چند مجرموں کو بھی نکال لایا جن کے تعاقب میں ہم گئے تھے۔ وہ لوگ ایک آدمی کو قتل کر کے اس کی کھوپڑی سیڑ چکے تھے اور یہ عمل میں نے خود اپنی آنکھوں سے دیکھا تھا۔“

حیرت کی بات ہے۔ پھر تو تم اس علاقے کی کوئی نہ کوئی زبان بھی کچھ نہ کچھ سمجھتے ہو گے۔“

”میں انکا زبان مکمل طور پر بول اور سمجھ سکتا ہوں۔“ عمران مسکرایا۔

”کیا واقعی۔“ سردار نے انکا زبان میں پوچھا۔

”بالکل۔ اور اب ہم اسی زبان میں گفتگو کریں گے۔“ عمران نے مسکرا کر

جواب دیا۔

سردار ہو گئے اور اس کے ساتھیوں کے چہروں پر حیرت کے تاثرات مزید گہرے ہو گئے۔ ساتھ ہی ان کے چہروں پر خوشی کی جھلک بھی تھی۔

”یہ تو بہت اچھا ہوا کہ تم مل گئے، ہمیں اس اجنبی زبان میں گفتگو کرتے ہوئے عجیب سی الجھن ہوتی ہے۔ کم از کم تمہارے ساتھ تو ہم اپنے علاقے کی ایک زبان میں گفتگو کر سکیں گے۔“

”ہاں ہاں۔ کیوں نہیں۔“ عمران نے کہا۔

اور۔

پھر وہ انکا زبان ہی میں گفتگو کرتے رہے۔ عمران دو گھنٹے تک ان کے پاس بیٹھا باتیں کرتا رہا۔

سردار ہوگو اسے اپنے سورج دیوتا کی چوری کی داستان سناتا رہا۔

اس نے ایک بار اس عقیدہ کا پھراظہار کیا کہ ممکن ہے انہیں اسی ملک میں ان کا دیوتا زندہ انسان کی صورت میں مل جائے۔

عمران ان کے اس عقیدے پر دل ہی دل میں مسکرا دیا۔

کچھ دیر مزید وہاں بیٹھنے کے بعد دوبارہ ملاقات کا وعدہ کر کے اپنے فلیٹ چلا گیا۔

تین چار روز گزر گئے۔ اس دوران بکونی یا اس کے ساتھیوں سے بھی عمران نہیں ملا سکا تھا۔

چوتھے روز وہ فلیٹ سے نکل کر وانش منزل پہنچ گیا۔ ان دنوں کوئی کس تو نہیں تھا۔ سوچا تھا کہ بلیک زیرو کے ساتھ کوئی قفر بھی پروگرام بنائے گا۔

لیکن۔

بلیک زیرو نے کسی اور کام میں مصروفیت کے باعث صاف انکار کر دیا

جس کی وجہ سے عمران کو مجبوراً صفدر کے فلیٹ کا رخ کرنا پڑا۔
جب وہ صفدر کے فلیٹ پر پہنچا تو رات کے نو بج رہے تھے اور صفدر
کہیں باہر جانے کی تیاری کر رہا تھا۔

”کیوں بھائی۔ یہ گلغام سا چہرہ لے کر کہاں جانے کی نیت باندھی ہے۔“
عمران اسے کہیں جانے کے لئے تیار دیکھ کر بولا۔

”پیٹ پوجا کرنے جا رہا تھا۔ چلیے اچھا ہوا آپ بھی آگئے۔“
صفدر مسکرایا۔

”یہ پوجا پاٹھ تو ہم سے نہیں ہو سکے گی۔ کچھ کھانے پینے کی بات ہو
تو چلوں۔“

”میں نے کھانے پینے ہی کی بات کی تھی۔“

”تو پھر۔ بسم اللہ۔ چلو آگے بڑھو۔“

وہ دونوں فلیٹ سے باہر نکل آئے۔

صفدر نے تالا لگا کر چابی جیب میں ڈالی اور عمران کے ساتھ بلڈنگ
سے نکل کر باہر آگیا۔ گیٹ کے سامنے ہی عمران کی ٹوسیٹر کھڑی تھی۔

”کس طرف چلوں پیارے بھائی۔“

عمران نے ٹوسیٹر اسٹارٹ کرتے ہوئے پوچھا۔

”جہاں آپ کا جی چاہے۔“

میرا تو جی چاہتا ہے کہ لیڈو میں چلا جائے لیکن سارا بوجھ تمہارا ہی

جیب کو برداشت کرنا پڑے گا۔“

”چلے۔ میں نے کب کہا ہے کہ آپ برداشت کریں۔ ویسے آپ کی ہمیشہ محترمہ بھی آج کل رات کا کھانا لیٹوہی میں تناؤں فرماتی ہیں۔“
صفدر شرارت آمیز لہجہ میں بولا۔

”ہمیشہ محترمہ۔ یعنی کیا مطلب؟“

”مطلب۔ عمرانہ سے ہے۔ میں اسے کئی روز سے لیٹوہی میں آتے دیکھ

رہا ہوں۔ کل رات اس کے ساتھ ایک غیر ملکی بھی تھا۔“

”اماں۔ ادبھائی۔ خبردار۔ اگر تم نے اس پر کوئی بہتان لگانے کی

کوشش کی تو۔ ہاں درنہ۔ مجھ سے اچھا کوئی نہ ہوگا۔“

”میں نے کوئی بہتان تو نہیں لگایا۔“

”تو پھر۔ یہ کہنے کا کیا مقصد کہ گذشتہ رات اس کے ساتھ ایک

غیر ملکی تھا۔“

”ہو سکتا ہے اسے اس غیر ملکی پر کسی قسم کا شبہ ہو۔ اور وہ اس

سے مل بیٹھ کر اپنے شبہ کی تصدیق یا تردید چاہتی ہو۔“

صفدر بولا۔

”آدہ۔ ہو سکتا ہے۔ میں تو یہ ہی سمجھا تھا کہ تمہاری گفتگو میں رقابت

کے جذبات کا فرمایا ہیں۔“

”آیسی کوئی بات نہیں عمران صاحب! میرے سینے میں بھی عمرانہ کے

لئے وہی جذبات ہیں جو آپ کے سینے میں ہیں۔“

صفدر مسکرایا۔

”واقعی۔ پھر تو تم بہت نیک پتر ہو۔“

”کیا یہ کسی نئی فلم کا نام ہے۔“

صفدر نے مسکرا کر پوچھا۔

”کیا مطلب؟“

عمران سوالیہ انداز میں اس کی طرف دیکھنے لگا۔

”آج کل فلمیں بھی تو ایسے ہی ناموں سے بن رہی ہیں۔ ماں پتر۔ بیو پتر۔

دھمی پتر۔ کھوٹے دا پتر۔ ابھی کل ہی گھوڑے دا پتر ریلیز ہوئی ہے جس میں

گھوڑے خان ہیر و کا کردار ادا کر رہا ہے۔ عام لوگ اسے سرور جہاں

کا بد معاش پتر کہہ رہے ہیں۔“

”میں نے تمہاری تعریف کی تھی لیکن نئی ریلیز ہونے والی فلم کا نام

نہیں بتایا تھا۔“

عمران نے اسے گھورا۔

”شکر ہے۔ آپ کے منہ سے میرے لئے بھی تعریف و توصیف کے

کلمات نکلے۔“

صفدر جواب میں مسکرایا۔

”بس اب خاموشی سے بیٹھو۔ زیادہ اینٹھو گے تو میری زبان کا رخ

بھی بدل سکتا ہے۔ میں یہ بھی نہیں سوچوں گا کہ تم اپنی گرہ سے کھانا کھلانے

کے لئے مجھے لیڈر لے جا رہے ہو۔“

عمران کی اس دھمکی پر صفدر خاموش ہو گیا۔ باقی راستہ خاموشی

ہی سے کٹا۔

عمران سیدھا لیٹو جانے کی بجائے ڈوسٹر کو مختلف سڑکوں پر

گھماتا رہا۔

دس بجے کے قریب اس نے ڈوسٹر کا رخ لیڈو کی طرف موڑ دیا۔

لیڈو کے کمپاؤنڈ میں ڈوسٹر پارک کرنے کے بعد عمران نے نظریں گھما کر انہر

ادھر دیکھا۔

صفدر نے بتایا تھا کہ عمران آج کل روزانہ یہاں آ رہی ہے لیکن

پارکنگ میں عمران کی گاڑی نظر نہیں آ رہی تھی۔

وہ دونوں پارکنگ سے نکل کر ہال کی طرف بڑھ گئے۔ دروازے

پر موجود دربان نے سلام کرنے کے بعد دروازہ کھول دیا۔ وہ دونوں اندر

داخل ہو گئے۔

پورے ہال میں صرف دو تین میزیں خالی نظر آ رہی تھیں۔ وہ دونوں

کچھ دیر تک دروازے کے قریب ہی کھڑے ہال کا جائزہ لیتے رہے۔

پھر۔

کوئے میں ایک خالی میز کی طرف بڑھ گئے۔

ان کے میز پر بیٹھنے کے دو تین منٹ بعد ہی ویٹر مینو لے کر پہنچ گیا۔

اور۔

عمران نے مینو چیک کرنے کے بعد اسے لمبا چوڑا آرڈر نوٹ کر دیا۔

صفدر بیدحواسی کے انداز میں اس کی طرف دیکھ رہا تھا۔

کیونکہ!

عمران نے جو آرڈر نوٹ کر دیا تھا وہ چھ آدمیوں کے لئے بھی بہت زیادہ تھا۔

”اس طرح آنکھیں بھاڑ بھاڑ کر کیا دیکھ رہے ہو۔ کیا تمہارے پاس اتنے پیسے نہیں کہ بل ادا کر سکو۔“

”بل کی بات نہیں عمران صاحب! میں سوچ رہا ہوں کہ اتنا کھانا کون کھائے گا۔“

”کھانا آنے دو پھر دیکھنا کہاں جاتا ہے۔“

عمران مسکرا کر بولا۔

تقریباً دس منٹ بعد ویٹر کھانا لے آیا اور وہ دونوں خاموشی سے کھانا کھانے لگے۔

عمران اس انداز سے کھانے پر لمبے لمبے ہاتھ مار رہا تھا جیسے وہ کئی وقت کا بھوکا ہو۔

کھانا کھاتے ہوئے عمران کی نظر اچانک ہی ہال کے داخلی دروازے کی طرف اٹھ گئی۔

اور۔

منہ کی طرف جاتا ہوا القمہ راستہ ہی میں رک گیا۔

در اصل۔

بات ہی کچھ ایسی تھی۔

ہال کے دروازے سے بکونی، سردار ہوگو اور یوش اندر داخل ہوئے تھے۔

اور۔

ان کے ساتھ جوزف تھا۔ جوزف جو عورت کا نام سن کر ہی

بدگتا تھا۔

اس نے بکونی کی کمر میں ہاتھ ڈال رکھا تھا۔

بکونی۔ سردار ہوگو اور یوش کے چہروں پر خوشی اور طمانیت کے آثار نمایاں تھے۔

اور۔

وہ کبھی کبھی جوزف کی طرف بھی دیکھ رہے تھے۔ ان کی نگاہوں میں عقیدت کی جھلک صاف نظر آرہی تھی۔

وہ چاروں ایک خالی میز کے گرد جا کر بیٹھ گئے۔

عمران نے سعی خیز انداز میں جوزف کی طرف دیکھا۔ پھر رقمہ منہ میں ڈال کر ان چاروں کی طرف دیکھنے لگا۔ جوزف کو ان کے ساتھ دیکھ کر اس کے ذہن میں سینکڑوں سوالات ابھر رہے تھے اور ان میں ایک سوال یہ بھی تھا کہ

”کیا بونگارو قبیلہ کا سورج دیوتا ایک زندہ انسان کا روپ دھار چکا ہے۔“

کیا جوزف انکا دیوتا ہے؟ ”ختم شد“ اس کے بعد پڑھتے بیٹا،
حقائق کو محو تلاشتہ

عمرآن سیریز کے ناولوں میں ایک یادگار ناول

جعلی ایجنٹ

سینئر قلمی شیخ

مصنف

- تاریک رات اور موت کے قدموں کی آہٹ۔
- موت جو قدم قدم عمران کی طرف بڑھ رہی تھی اور عمران اس سے بے خبر گیت الاپ رہا تھا غمے سنار ہا تھا... ذقنا دھماکہ ہوا اور ہر چیز تباہ ہو گئی اور عمران؟
- عمران جس کی سرکوبی کے لئے کیا تھا وہ جعلی نکلا۔ اور اسکے ساتھ ہی عمران ان درندوں میں گھر گیا جو موت کے ہر کارے کھلاتے تھے کیا وہ بچ نکلا؟
- جعلی ایجنٹ کون تھا اور عمران کو پھانسی کر موت کے منہ میں کیوں بلایا گیا تھا۔؟

سینئر قلمی شیخ اور ایک شیخ سے بھرپور عمران کو کا مکمل ناول

آج ہی طلب کیجئے

خط و کتابت دائرہ بھجئے کا پتہ

ایوب ایکڈمی پوسٹ بکس نمبر ۳۳۳۳ یافق آباد کراچی ۱۹